


ئابلەت ئابدۇرېشىت بەررى



قىزىقلىقلىرى

شىنجاڭ خەلق نەشرىياتى




ئابدۇلجبار ئابدۇرېھمان

ئابدۇلجبار ئابدۇرېھمان

(بىر نەسخە)

سەجىدە خەلقى ئىككىنچى نەسخەسى

بۇ تۈننى كىتابىمى جەلپانمىزدا
ئابدۇرېھمان ئابدۇرېھمان ۋە مەرھۇمىم
ئابدۇلجبار ئابدۇرېھمان تۈزۈپ چىقىرىپ
ھۆرمەت بىلەن بېقىشلايدۇ
ئابدۇلجبار ئابدۇرېھمان
2000-يىلى شۈبھى



ئابدۇجەبار ئابدۇرەھىم

图书在版编目(CIP)数据

少女季节:维吾尔文/阿不来提·阿布都热西提·巴
尔克著 — 乌鲁木齐:新疆人民出版社, 2000. 7

ISBN 7—228—05849—6

I. 少... II. 阿... III. 诗歌—作品集—中国—当
代—维吾尔语(中国少数民族语言)Ⅳ. I. 1227

中国版本图书馆 CIP 数据核字(2000)第 63203 号

少女季节(维吾尔文)

(诗集)

阿不来提·阿布都热西提·巴尔克 著

新疆人民出版社编辑出版

(乌鲁木齐市解放南路 348 号 邮政编码 830001)

新疆有色地质堪查局印刷厂印刷

850×1168 毫米 32 开本 5 印张 2 插页

2000 年 7 月 第 1 版 2000 年 7 月 第 1 次印刷

印数:1—3000

ISBN7—228—05849—6/I. 2135(民文)定价:10.00 元

تارىخىي مەھالەم

مەن 1971 - يىلى دۇنيا مەدەنىيەت ئوچاقلىرىنىڭ بىرى بولغان خوتەننىڭ لوپ ناھىيىسىدە تۇغۇلدۇم. سەل ئەقلىمگە كەلسەم، ئەتراپتىكى ماددىي دۇنيا شۇنچىلىك نامرات، خەلقىمىز ماددىي ۋە مەنىۋى نامراتلىقنىڭ بوسۇغىغا كېلىپ قالغانىكەن. بۇ ماڭا جەمئىيەتنىڭ بىرىنچى قېتىم بەرگەن دەرسى ئىدى. 1989 - يىللىرى گېزىت - ژۇرناللاردا ئەسەرلىرىم ئانچە - مۇنچە ئېلان قىلىنىشقا باشلىدى. 1994 - يىلى شىنجاڭ پىداگوگىكا ئۇنىۋېرسىتېتىنىڭ تىل - ئەدەبىيات فاكۇلتېتىنى پۈتتۈرۈپ، شىنجاڭ مائارىپ ئىنىستىتۇتىدا ئوقۇتقۇچى بولدۇم. ئوقۇتقۇچىلىق جەريانىدا مىللىي مائارىپىمىزنىڭ بىرىنچى پەلەمپىنىنى ھاسىل قىلىپ تۇرغان ئوقۇتقۇچىلارنىڭ دەرسخانىدىكى ئوقۇغۇچى بولۇپ تۇرغان بىچارە تۇرقى يۈرىكىمگە ھاياتنىڭ ئىككىنچى دەرسىنى ئۆتتى.

ھازىرغا قەدەر ئىككى يۈز پارچىگە يېقىن شېئىر، ھېكايە، نەزىرىيەۋى ماقالىلىرىم رايونىمىز تەۋەسىدىكى ئۇيغۇرچە گېزىت - ژۇرناللاردا ئېلان قىلىندى، ئۇلارغا قارىتا بىرنەچچە پارچە ئوبزورمۇ يېزىلدى. شېئىرلىرىمنى قەلبىمنىڭ دىئالوگى، ھېكايىلىرىمنى مەن تونۇغان ھاياتنىڭ بىر پارچە كارتىنىسى، ماقالىلىرىمنى تەپەككۈر قۇرۇلماڭنىڭ ئەينىكى دەپ ھېسابلايمەن.

ئابلەت ئابدۇرىشىت بەرقى



مۇندەرىجە

- 1.....تونۇشۇش
- 2قاشتېشى
- 3.....قار ياغقان ئاخشىمى
- 4.....بەخت
- 5.....ئۆتكۈر
- 6.....نۈزۈگۈم
- 7.....بەختىڭگە مەڭ ئېسىۋس بولالمىدىم قۇش
- 8.....مەۋجۇتلۇق - 1
- 9.....باياۋان - 1
- 12.....قار ياغقان شەھەر
- 14.....شەيتان
- 15.....كىنىوخانا
- 16.....سىمۋول
- 18.....ئېتىقادسىزلىق
- 19.....ئايال - 1
- 20.....ئاق تاماكا
- 21.....كۈزدىكى تىرىلىش
- 22.....سالام خەت
- 23.....مۇز چۈشەش
- 25.....خوتۇن
- 27.....ئۆزۈمگە تېز سىزما

28..... يۈرۈڭقاش

29..... ئانام ، باھار ، مەن

30..... ھىجران

31..... شەنبە

32..... گە

33..... تەنھالىق تەشۋىشلىرى

34..... دەردمەن بويىناق

35..... تاتسا

36..... قاراش

37..... بەخت

38..... كۈنچى دەرياسى

39..... كۈز

40..... قۇرۇپ قالغان بىر بۇلاقنىڭ خاتىرىسىگە

41..... كۈتۈش

42..... باياۋان - 2

44..... قوي كۆز لىرىكىسى

45..... تەنھالىق لىرىكىسى

46..... ھىجران لىرىكىسى

47..... چېقىم

48..... باھار كېلىپ بارالمىدىم قەيرەڭگە

49..... بۇ باھارنىڭ بىر كۈنى ئەمەس

50..... دەرەخلەر شەرىھى

51..... تاشلاردىن كۆكلەش

52..... ئاق سېپىل

53..... بەخت سازلىقى

55..... ئەقۇغۇز پىلىرىمغا

57..... ئالەتتە

58..... ئېچىمىز ئاش بەدىلى

59..... سىياھ

60..... ئايال - 2

61..... سۈكۈت

62..... ئاغىنىلىرىم

63..... ھەممە يەر دەسسىلىگەن

64..... قىز پەسلى - 1

68..... كىرورەن گۈزىلى

69..... كۆرەلمىدىم خېتىڭنى ئانا

70..... ئازاب

71..... خوتەن بىلەن ئۈرۈمچى ئارىلىقىدا

72..... خوتەن قاشتېشى

73..... بىدە

74..... قىز ۋە مەن

75..... ئۈستەل

76..... روبىنزون كىرورۇ

77..... ئوۋچى

78..... يۈرەك رىۋايىتى

79..... باغلىشىش

- 80..... ئارمان ئالمى
- 81..... قورچاق
- 82..... مەنە
- 83..... قۇمانامە
- 85..... تاش ۋەزنى
- 86..... نۇغۇلغان كۈنۈڭ
- 88..... نازۇكۇم
- 89..... تۇغۇلغان يېزام
- 92..... ئۇيغۇر
- 93..... ئۆتمۈش
- 94..... قىز پەسلى - 2
- 95..... ئۈرۈمچى كېچىسى
- 96..... بىر قىزغا
- 97..... يانۋار
- 98..... ئوقۇتقۇچى
- 99..... لياڭشەن كۆلى
- 100..... خوتەنلىك ئادەم
- 101..... يۈرۈڭقاش تەزكىرىسى
- 102..... مىراس
- 103..... دېرىزىدىن دېرىزىلەرگە
- 104..... ئاپتور
- 105..... ۋەتەن - 1
- 107..... يۈرەك

- 108..... لۈكچەكسىز زامان
- 110..... يالڭاچلىق
- 111..... ئىدىيە
- 112..... قاتلىملىق
- 113..... خەت يازمىدىم
- 114..... داۋاملىق ياشاش
- 115..... سىياھ ۋە قان
- 116..... ئىنساننىڭ يەنە بىر تەرىپى
- 117..... يۇرتۇم
- 118..... توختام سۇ
- 119..... بۇ دۇنيا
- 120..... ئوتا
- 121..... دەريا مەنتىقىسى
- 122..... مۇزلىغان كېچە
- 123..... مەن يازمىغان شېئىر
- 124..... ئۆزۈم ھەققىدە
- 125..... سەھرادىكى بىر كىچىك سىزما
- 126..... دوقمۇش
- 127..... مەۋجۇتلۇق - 2
- 128..... سۇلياۋ گۈل
- 129..... كۆز
- 130..... چاڭقاش كومپىدىيىسى
- 133..... چېچەكسىز باھار

تەن ئۇشۇش

يول بويىدا بىر ئال گۈل بولۇپ،
 ئۆتسە ئۇ دەپ تۇرساممەن كۈتۈپ.
 سوزۇلغاندا تاقەت بېشىمى
 كېلىپ قالساڭ مەن
 ئالساڭ مېنى دەرھال ھەم كۈلۈپ،
 تونالامتىڭ
 دېمىسەممۇ جانانم بۇ مەن.

ئاي نۇرىغا كەتسە قېتىلىپ
 ھارارەتكە تولغان سېغىنچىم،
 كىرىپ كەلسەم ئاي نۇرى بولۇپ
 تونارمەنمۇ
 كۆزلىرىڭنى ئۇنسىز نەم قىلىپ.

سېنىڭ ئۈچۈن بولغۇم بار مېنىڭ
 جاھاندىكى ھەممىلا نەرسە.
 ئاياغ ئىزىڭ چۈشكەن تۇپراق
 سەن سۆۋۈلۈپ ئۆتكەن بىر دەرەخ
 بىر گۈل
 سېنى سۆيۈندۈرگەن
 پەقەت
 تونالسا سېنىڭ يۈرىكىڭ.

134 ماۋرۇسىز

135 بىر يېزىنىڭ ئارزۇسى

136 بىراقلىق

137 قىش كېچىسى

138 ھالاكەت

139 دەريادىكى ئەتىرگۈل

140 ھاياتقا قارىغۇنىڭ كۆزىدە قاراش

141 ياز ئەتىگىنى

142 ئەنجۈر

143 قۇرۇغان يالپۇز خاتىرىسى

144 يېگانە ئادەم

146 «مەھبۇسلۇق پەلسەپىسى»

147 مۇھەببەت پەسلى

148 قىش پەسلى

149 ۋەتەن - 2

150 مۇھەببەت

151 ئاي تەنھالىقى

قاشتېشى

قوللىرىمدا سۈزۈك قاشتېشى،
ئوت تارايدۇ ئۇنىڭدىن لېكىن .
دەپ قالسىن ساقلىدى قانداق ،
گۈپلا كۆيۈپ كەتمەستىن زېمىن .

قوللىرىمدا سۈزۈك قاشتېشى،
بىر گۈزەل كۆي تارار قېتىدىن .
كىم بىلىدۇ سىر باردۇر قانداق ،
ئاڭلاپ ، ئاڭلاپ قانمايدۇ زېمىن .

قوللىرىمدا سۈزۈك قاشتېشى،
مېنىڭكى ئۇ ، مېنىڭكى بىلگىن .
شۇڭا قۇياش كۆپەر بوپ كۈندەش ،
شۇڭا دەردلىك تولغىنار زېمىن .

قار ياغقان ئاخشىمى

قار ياغمىدى ، ياغدى گۈل - چېچەك ،
قۇچىقىمغا ياغقان كەبى سەن .
ئەركىلەيسەن ، كۈلكەڭ بىغۇبار ،
قۇچىقىمدا بوۋاق سەبىي ، سەن .

قار ياغمىدى ، ياغدى بىر ئۇپۇق ،
بولۇپ قالدۇق يۇلتۇزلىرى بىز .
ئۆركەشلىدى خىيالىمىزدا ،
بۇزغۇن بىلەن تولغان كۆك دېڭىز .

بەخت

تاشلار ۋاسى

يېتىش ئۈچۈن پۈتۈڭغا،
ئەتە سېكىپ قالار يولۇڭغا،

بۇلاقلاردا قاتنى مۇز
كېلىشىڭنى ئاڭلاپ،
چېچەكلىدى كىچىكۈلدا
ئاينىڭ نۇرى بولۇپ ھەم ئازاب.

تاغلار مىندى سۈكۈتگە
ساخا قىيا باقماستىن تېخى،
مەن ئۆگەندىم قوشاق توقۇشنى،
بىلمەي تۇرۇپ نېمىلىكىڭنى.

ئۆڭكۈر


قاراڭغۇدا مەن بىلمىگەن نەرسە بار،
مۇھەببەتتۇ بەلكىم تېتىپ باقمىغان.
قۇياش بولۇپ كۆرۈنىدۇ، يۈرەكنى
باسسا ئەگەر بەزەن ھەسرەت ھەم پىغان.

ياق، يول باردۇر ياتقان كۈتۈپ مېڭىشنى،
ياق، بار ئىدىغۇ كولاپ قويغان بىر ئورا.
قارا ئۆڭكۈر تەۋرەتمەكتە قەلبىمنى،
سېغىنىشنىڭ قۇياشنىڭ ئۇ گويا.



نۇزۇگۈم

رەيھان سەندەك ئېچىلماس،
 ھەر بايرىقىڭ بىر قۇياش.
 دەريا سەندەك ئاقماس،
 نامچە يېشىڭ
 قۇيار داغدا دېڭىزنى.
 قىزلار سەندەك تۇغۇلماس،
 ئەگەشتۈرۈپ كەتكەن سەن
 دەرگاھىڭغا ھەممە يۇلتۇزنى...



بەختىڭگە مىڭ ئەپسۇس بولالمىدىم قۇش

بەختىڭگە مىڭ ئەپسۇس بولالمىدىم قۇش،
 بەك ئاددىي بەندىمەن يۈرەكلىرىم قان.
 كۆڭلۈڭنى ئۇتۇشقا توقالمىدىم كۈي،
 كۆرگەندە يامان چۈش سەن ئەي جانجان.

بەختىڭگە مىڭ ئەپسۇس بولالمىدىم تالغ،
 بەك ئاددىي بەندىمەن يۈرەكلىرىم قان.
 ئاپتاپ بوپ يېشىڭنى قۇرۇتالمىدىم،
 چەكتىم مەن پەقەتلا ئاھ ئۈتسىز يىغان...

بەختىڭگە مىڭ ئەپسۇس بولالمىدىم قۇش،
 غېمىڭنى كېتىشكە يىراققا ئېلىپ.
 بەختىڭگە مىڭ ئەپسۇس قويالمىدىم مەن،
 ئەبەدىلىك بەختىڭنى دىلىڭغا سېلىپ.

بەختىڭگە مىڭ ئەپسۇس بولالمىدىم قۇش،
 بەك ئاددىي بەندىمەن يۈرەكلىرىم قان...
 تىلىدىم پەقەتلا كېچەڭگە بىر چۈش،
 ئىللىق ھەم ئۇرلۇق، ھەم قۇياش پارلىغان.

مەۋجۇتلۇق - 1

ئىككى بەتكە بىر پارچە قوشاق ،
كېلىشتۈرۈپ يازالمىساممۇ
سۆيلەيمەن سېنى قاقشتىپ .

قېتىپ قالسا لېۋىمدە كۈلكەم
باقالمىسا قۇياش پېتىنىپ .
كېتەلەيسەن پەقەت سەن ئۇنى
سۆيگۈڭ بىلەن ئاستا ئېرىتىپ .

مەن سۆيگۈگە قانمىغان ئادەم ،
قەلبىم چاك - چاك يېرىلغان بىر چۆل .
سەن بىر ئالەم ياشارغان پەقەت ،
شۇ چۆل ئۈچۈن بولۇپ تەنھا گۈل . . .

باياۋان - 1

1

چېقىلارمەن تاك قىلىپ چەكسەڭ ،

جامالىڭنى كۆرسىتىر ئەمما

تولۇق قىلىپ ھەر بىر سۈنۈقۇم .

ئەگەر ماڭا قىلماق بولساڭ سۆز

ئېغىزىڭ ھېچ مىدىرلىمىسىمۇ

نېمە دېمەكچىسەن

ئاڭلاپ بولار ھەممىنى قۇلىقىم .

كېلەر بولساڭ

كېلىشىنى ھەم قىلساڭ خىيال ،

يۈرىكىم

بولار دەرھال يولغا ئايلىنىپ .

كۆرۈشۈشنى ئىستەيمەن

كەلمەيسەن ئەمما .

سۆيۈشنى ئىستەيمەن

سۆيەيسەن ئەمما .

2

قانچىنچى ئادەمەن بۇ ئالەمدە،
 تۇغۇلغان يەنە قانچىنچى بولۇپ؟
 بىلمەيمەن كۆكسۈمدىكى
 شۇ كىچىك يۈرەك
 قاچان قالدى
 بۇ ئۇلۇغ ئوتلارغا تولۇپ.

تىكىلىمەن ئۇزاقتىن - ئۇزاق
 ئۆزۈم بىلمىگەن خىيالىمدىكى بىر يولغا،
 شۇ يولدا كېلەر
 يۈرىكىمدىكى ئوتنىڭ تىلىنى ئۇققۇچى.
 تەنلىرى گۆش، بىزگە ئوخشاش
 بىر ئادەم تۇرۇپ
 شۇ ئوتلارنى يۈتۈپ ئۆتكۈچى.

3

دېيەلمىگەن گەپلىرىم تولا،
 سورىسا بىرەرى دېمەيمەن ئەمما.
 ماڭمىغان يوللىرىم تولا،
 ماڭ دېسە بىرەرى ماڭمايمەن ئەمما.
 ئېچىلمىغان سىرلارنىڭ ئېچىلمىغىنى خوپ،

كېيىن

ئۆلۈمنىڭ تۇنجى كېچىسى،
 چۈشەندۈرگەي مېنى، يۈرىكىمنى
 شۇ دېيىلمىگەن گەپ
 شۇ ماڭمىغان يول
 ئورنىدىن تۇرۇپ.

4

سالام خەتلىرىڭنى كۆيدۈرمەكچىدىم،
 خەتلىرىڭ كۆيدۈردى ۋە لېكىن مېنى.
 كۈل قىلدى كۆز بېشىڭ مەغرۇرلۇقۇمنى،
 ئاھلىرىڭ ئۆلتۈردى بۇ يۈرىكىمنى.
 ئۆزۈمنى كۆيدۈردۈم ئۆزۈمنى خالاس،
 خىيالىمدا سەن يەنە غالىب.
 سېغىنىشىم كۆكىدە شاھسەن
 مېنى قىيناپ تۇرغان شۇنچە ئاجايىپ.

قار ياغقان شەھەر

بىلىمەن بۇ شەھەردە قار ياغدى كېچە ،
 ئۈپۈش ئىزدەپ سوزۇلغان لەۋگە تەگكەندەك تەستەك .
 بىلىمەن قار ئاستىدا ياشارغان دالا
 ئوتىنى بېسىپ
 كاچكۈلدا بەختىنى تاپقانداك يۈرەك .
 روھىم قۇشلىرى ئەرگىن ۋە ئۇچغۇر ،
 ئېرىپ بارار قارغا ئەگىشىپ .
 تەبىئەتتە بار قۇياش لېكىن روھىمنىڭ
 قۇياشى بارىدۇ باھاردا پېتىپ
 قار ياغقان شەھەر .
 قۇياشى مۇزلىغان روھ قۇشقاچلىرى
 سالام خەت چىشلەنگەن خىيالىنىڭ لېۋىگە .
 ئويغىنىپ كەتكەن بىر دۇنيا ئەمما
 لىپاپا ئىچىدە .
 يانتىقىم ئۆزۈمدەك بىر ئايالغا زار ،
 يوللارنىڭ تىلىدا يادلىنار باھار
 نەدە سەن ئومىقىم ، نەدە سەن گۈللەر ،
 چۈشۈمدە بولدۇڭسەن پەقەت تىلتۇمار .
 روھ قۇشقاچلىرى

سۆيگۈ ئوۋچىسىنى تىلەپ قىلىدۇ دۇئا ،
 ئوقلار ۋەسىلىگە كۆكسىنى ئېچىپ
 يانتىقىم يانتىقىمدەك قاغىجىراق كۆتۈل ،
 قار ياغقان شەھەرگە قاراپ ،
 باھاردىكى قارغا قاراپ
 قالارمۇ بىر نەرسىنى زادى چۈشىنىپ .

قار ياغقان شەھەر ،
 ئايالىسىز ياتاق .
 ئەسلى
 ئوخشاش بىر ئاھاڭ ،
 ئوخشاش بىر دۇنيا .
 قار ياغقان شەھەرگە باھار كەلگەن ، لېكىن
 ياتاققا ھېچ ئايال كەلمىگەن ئەمما .

شەيتان

يىراقتىن ئىزدەپ بولما ئاۋارە،
شەيتان ئەسلى يۈرىكىڭدە.

ھەسەل ھەدىسىنىڭ مەقسىتى ھەسەل يىغىش ئەمەس،
ئۆزى ئۈچۈن يىغىدۇ ھەسەل.
شەيتاننىڭ مەقسىتى ئادەمنى ئالداش ئەمەس،
ئادەم ئالداپ كەتكەن ئەسلىدە ئۇنى،
ھەسەلى ئوغرىلانغان ھەر بىر كەبى.

شەيتان دېمەك يۈرەك دېمەك،
باشقىلار تەرىپىدىن ئوغرىلانغان.
شەيتان دېمەك ھەسەل دېمەك،
پايدىلىنالماس ھەسەل ھەدىسى.

كىنو خانى

يۈرەك ئېرىپ سۇغا ئايلىنىپ،
ئاستا - ئاستا چىقىدۇ يېنىپ.
ئورۇندۇقتا قالار مۇزنىڭ سايىسى.

ئېكران پاكلىنىشنىڭ ئوچىقى بولغان چېغى،
ئورۇندۇق بولار قەبرە ئەسلىملىرىگە.
پەلەمپەيلەر بىر ئازابقا ھامىلىدار دېمەك،
بويىدا قالغان
تنتىرەشلەر كىرگەن چېغى چۈشىگە.

مۇھەببەتكە قانمىغان ئادەم
كىنودىن قانداق تاپسۇن تەسەللىي؟
كىنودىكى تەكتىگە يەتسەك
ئارمىنىنىڭ سايىسى ئەسلى.

سىمۋول

چۆللەرگە قاراپ
يېنىمغا كېلىشنى قىل دەرھال قارار .
گۈل بولۇپ ئېچىل
باغچام قىشتا قىيىنالىدى تازا
مېنى
يوقلاپ كەلگەن چېغىدا باھار .

يوللار ئۇچرسا
يېڭى - يېڭى ئىز چۈشكەن
دەسسەپ كۆرگەن ئۆز ئىزىڭىمكىن ،
ساقىسا كۆز ياش
سۇنغان شاخلارنى قىيىناپ ئاپتاپ .
رەم سېلىپ كۆر ،
ساقىغىنى ياش ئەمەس
يۇلتۇزۇڭىمكىن ؟


بىراۋ
چوغ سورايدۇ ھەر كۈنى
بوسۇغاڭغا تەلمۈرۈپ .

بىراۋ
يول ياساپ تومۇرىدا
بىر جايدا سېنى تۇرىدۇ كۈتۈپ .
چوغىنى بەرمە ، چوغىسىز قالسىن
سوغۇق بەك يامان ،
سەن قان ئەمەس
ماڭما تومۇردا
ھە بىر چاغدا بولسىز قالسىن ،
چىققان مەنزىلىڭ
بولۇپ قالسا يۈرەك ئەمەس ئەگەر باياۋان .

سىمۋول شۇنداق نەرسە ،
تومۇردا يول بار ،
يوللاردا تومۇر .
ئەمما ھېچكىم بىلمەس
يولدىكى يولۇچىمۇ ،
تومۇردىكى قان ؟

ئېتىقادسىزلىق

ئانىمىزنى تونۇيمىز ،
 بىلمەيمىز ئۇ كىم ئەمما ،
 قورقىمىز خۇدادىن پەقەت
 ئاخىرەتنىڭ بارلىقى
 ئېسىمىزگە كەلگەن چېغىدا .
 چۈشەنمەستىن بىر ئۆمۈر
 كېتىمىز ئۆتۈپ
 سەن كىم ؟
 ئۇ كىم ؟
 نېمىمىزدۇر زادى بۇ دۇنيا ؟



ئايال - 1

دەريا دولقۇنلايدۇ ،
 يالماپ ئۆتەر قىرغاقلىرىمنى .
 قويۇلار كۆزۈمگە
 دوزاق ئوتى بوپ .
 دەريا ئىگىرايدۇ ،
 بېلىقىم ھالسىرايدۇ ،
 يەنە دولقۇن كېلىدۇ كۆمۈپ .
 تىنىچىپ قالدى جىمى ئالەم ،
 ئەكەلمەيدۇ شامال خۇشپۇراق .
 يەردە يوق ھېچكىم ،
 ئاياللار يۇلتۇزغا ئايلاندى بىراق .

ئاق تاماكا

كۆك بۇرىنىڭ سۆڭىكىدىن
ياسىغانمىش دەيدىغۇ سېنى
ئاخىرەتنىڭ ئوۋچىلىرى.

ئوغۇزخان
مەست بولۇپ قالغان كۈلىڭنى پۇراپ.
كۆز بېشىنى سۈرتكەن چاغدا
ئانىسىنى تونۇمىغان،
ئانىسىنى.

قىزىقتە
ئاقلىقىدا ئاق سۈتكە ئوخشاش،
تەسلىم بايرىقىدەك يەنە . . .

كۈزدىكى تىرىلىش

سىياھلار ئىچىدە قاپىنىغان قانمەن،
خازانلار بەرگىگە تۆكۈلەر كۆزۈم.
ياشاپ كەلدىم دەپتەر ئىچىدە،
ئىزدەيمەن

مۇھەببەت نېمە ئۇ؟ كۆيۈك نېمە ئۇ؟
ۋاراقتىن - ۋاراققا ئاقار يۇلتۇزۇم.

لېكىن، ئىنسان ئاجىز نەقەدەر،
لېكىن قەغەز سوغۇق نەقەدەر.
قەغەزدە كۆيگەن ئوتلارنىڭ
يوق ھارارىتى.

ھۆللەنمەس ھەقىقىي شەپقەتلەر بىلەن،
قەغەزدە باشلانغان تاڭ،
قەغەزدىكى سەھەر.

مۇھەببىتىم قاچمىغىن مەندىن،
تاشلاپ بېرىپ ئالدىمغا كۆزۈنى.
مۇھەببىتىم قاچمىغىن مەندىن،
يۈرمەي ئاۋارە ۋاراقلار ئارا،
لېۋىڭ بەرگىدىن ئۆزەي يۇلتۇزۈنى.

سالام خەت

كەچۈر گۈلۈم ئەۋەتكىنىم خەت ئەمەس ،
 كۈزنىڭ ئاچچىق يامغۇرى .
 ئەسلىمىلەر ياغدۇرۇپ ئۆتكەن ،
 ئېلاندىر ئۆزۈمنىڭ ،
 يۈرىكىمنىڭ قېتىدا يىتكەن .
 پەش گۈل غۇنچىسى ،
 سۆيۈشلەرنىڭ داغلىرى قالغان .
 چېكىت بىز توختىغان يول ،
 چېچەكلىگەن چېغدا ئارمان .
 كۆپ چېكىتلەر دۈەۋقلاشلىرىم ،
 ئېزىققاندا كۆزۈڭدە جاھان .
 سوراق ،
 بوسۇغاڭدا تۇرغان چېغمدۇر ،
 مەجنۇنلارچە بوينۇمنى قىسىپ ،
 ۋىسال مەنىدىن كەتكەندە ئېزىپ .

كەچۈر گۈلۈم ،
 ئەۋەتكىنىم خەت ئەمەس ،
 يۈرىكىمنىڭ چۈشى ئۆرۈلگەن ،
 يىغلاپ قاقشاپ سۆيۈشلىرىم ھەم
 قۇچىقىڭغا
 گۈل ياپرىقى بولۇپ تۆكۈلگەن .

مۇز چۈشەش

ھېچكىم ھېس قىلالماس چۈشە
 سېرىكچىلىك نۇقتىسىدىن ئەمەس
 تاسادىپىي
 سۇ ئۈستىگە ئورۇندۇق قويۇپ ئولتۇرۇشنىڭ
 ئازابىنى
 ئالدىنغان ئاشىقتىن بۆلەك .

بىز ھەممىمىز
 ھەي ھازىرقى زامان ئادەملىرى
 ئوڭسىمۇ
 سۇ ئۈستىگە ئورۇندۇق قويۇپ ئولتۇرغۇچىلارمىز ،
 قاچان يىقىلىمىز ،
 ئەمما بىلمەيمىز .

ھەر كۈنى بىر خىللا
 يازدىمۇ ، قىشتىمۇ ، كۈزدىمۇ
 مۇزلا چۈشىمەن
 ئوغۇز سۈتىگە ئۆزگىرىۋاتقان

خوتۇن

يىلانلىقىڭغا ئىشەتمەيمەن خوتۇن،
 نەشپۈت چېچىڭى ئەمەسسەن يەنە،
 پەقەت
 بالىلىق فانتازىيەمدىكى بارسا كەلمەس يول
 سەندە ئايان بولۇپ قالار بەزىدە.

ھەر قېتىم سەن ھەققىدە بۈگۈرتسەم قەلەم،
 شۈمۈپ كېتەر يۈرىكىمنىڭ بىر پارچىسىنى
 رەھىمسىز ئىلھام،
 مەن خالىمىغان قۇرلار
 ئۆزلۈكىدىن كېتەر تۇغۇلۇپ،
 تالانتىمنى قەرزگە بوغۇپ،
 خوتۇنۇم
 چۈشىنىكسىز بىر ھايۋان ئورماندا ياتقان،
 بەزىدە ئاھۇدۇر، بەزىدە
 بوپ قالىدۇ يولۋاستىن يامان،
 كەلمەكتىمەن ئورماندا
 خوتۇنۇمغا قاراپ
 مەنمۇ گويا بولۇپ بىر ھايۋان.

دوختۇرخانا ئىشىكى

كېسەلدىن نەچچە ئاي قىيىنالىغان ئادەمگە
 كۆرۈنىدۇ گويا جەننەتتەك،
 لېكىن ماڭا ئۇنداق تۇيۇلماس
 ھەر قېتىم دوختۇرخانا ئىشىكى ئالدىدىن ئۆتسەم
 بىلىنەر ھەممە پېرىم
 بىردىن كېسەلدەك،
 يۈرىكىم ئۆكسۈپ تۆكەر ياش
 گۇمانلىنىمەن
 دوختۇرخانىنىڭ ئاپئاق خالىتى
 تەسلىم بايرىقىمۇ ؟
 ھازا لاتىسىمۇ ؟
 بۈگۈن يەنە مۇز چۈشىدىم،
 ئايلىنىپ كەتكەنمىش مۇزغا يۈرىكىم.

ھەي خوتۇن،

بىلىمەن گۇناھنىڭ يوق


شېئىر يېزىپ تىللاپ يۈرگۈدەك،

لېكىن، چۈشەنمىدىم

ئەڭ ياخشى كۆرگەن نەرسىدىن ئەڭ يامان

كۆرگەن نەرسىسىگىچە

تىللاپ تۇرىدىغان نەرسىكەن يۈرەك.



ئۆزۈمگە تېز سىزما

ئۇ بىر تۈگمەن

ئۆز ئورنىدا تۇرۇپ چۆرگىلەپ

مىڭ چاقىرىم ماڭدىم دەيدىغان.

ئۇ بىر قۇش

ھاۋادىن ئىزىنى ئىزدەپ يۈرگەن.

ئۇ يەنە

بىر پارچە قەدىمىي رەسىمنىڭ

(تەبىئەت سىزغان)

بۇرچىكىدە تۇرغان سوراقتۇر

قاندىلىپ ئۆز ئۆزىگە.

ئۇلۇغ ئەمەس، ئاددىيىمۇ ئەمەس

ئېزىققان ئادەملەر نىشان ئىزدەپ

تۇرۇپ قالغان دوقمۇشقا ئوخشاش.

يۇرۇڭقاش

بىر دەريا سەن بېلىق ئورنىدا،
 قاينىمىڭدا ئۈزىدۇ يۈرەك.
 قۇشلار، سەھەر،
 ئىزدەيدۇ تىنماي
 دولقۇنىڭدىن ئۈزىگە يۈرەك.
 شامال، ناخشا ئەگىيدۇ سېنى،
 لەۋلىرىڭگە يېزىپ ئىسمىنى.
 ئاي ۋە يۇلتۇز مارايدۇ سېنى،
 كېچىلەرنىڭ بولۇپ ئارمىنى.
 تۇغۇلسەن ئۆلسەڭ ئەگەردە،
 يىلتىزلاردا بولۇپ سەن سۆيۈش.
 چاك - چاك بولۇپ يېرىلغان لەۋگە،
 ئانا قىلىپ بەكمۇ تاتلىق چۈش.

بىر دەريا سەن گۈزەل، بەك گۈزەل،
 ۋە قەلبىمدەك مۇڭلۇق يىغلاڭغۇ.
 چىمەنلەردىن ئايلىنىپ ئۆتۈپ،
 دەريالاردىن ئىزدىگەن سۆيگۈ.

ئانام، باھار، مەن

قۇشلار كۈلەر، ئېچىلىدۇ گۈل،
 كۆك ئاسماننىڭ تۆكۈلدى بېشى.
 يەردىن ئاستا كەتتى يىراقلاپ،
 مۇھەببەتنىڭ قېرى قۇياشى.

قۇشلار يىغلار، پۈرلىشىدۇ گۈل،
 ئاھ، نېمە ھال ئاسمان قىزىدا.
 ئانام كەتتى قۇياشنى قوغلاپ،
 ئاق چېچەكلەر قالدى ئىزىدا.

قۇشلار جىمجىت، زېمىنمۇ گۈلسىز،
 مەن زېمىندا قالدىم يېگانە.
 ئەمدى باھار قايتىدۇ قاچان؟
 قاچان قۇشلار باشلار ھېكايە.

ھىجران

بەلكىم بىر كۈنى بۇ ئۇزۇن يوللار
 بىردىنلا بىز ئۈچۈن قالار قىسقىراپ .
 سەن ئۇياقتىن ، مەن بۇياقتىن
 تەشنا بېقىشىپ
 كېتەرمىز بىر - بىرىمىزگە قوشۇلۇپ ،
 بىر جۈپ ئېقىمىن بوپ .
 تومۇرۇمدا ئاقارسەن بەلكىم ،
 يۈرىكىمدە سوقارسەن يەنە .
 مەنچۇ ؟

ئاچچىقىڭغا تەم بولۇپ كىرىپ ،
 قېيىدىشىڭدىن ئىزدەرمەن مەنە ،
 بەلكىم شۇ چاغ قالار ئايلىنىپ ،
 چىن سۆيگۈگە ھەتتاكى تەنە .

بەلكىم بىر كۈنى بۇ ئۇزۇن تۇننى
 بىز بىر بولۇپ ئالارمىز كۈتۈپ .
 يۇلتۇز بىزگە ئۇخلاشنى ،
 بىز يۇلتۇزغا سۆيۈشنى
 ئۆگىتىپ .

بەلكىم بىر كۈنى
 بىر تارىخقا ئايلىنار ھىجران .
 تەنھالىقنىڭ ئاچچىق ئازابى ،
 كۆز باش ،
 ئېتىقاد ،
 ئەقىدە قوشۇلۇپ
 تۇغقان چېغى يېڭى بىر ئىنسان .

شەنبە

كەلمىسەكەن دەيمەن ۋەلەيكەن
 ۋاقىتنىڭ ئادەمگە باقمىقى قىيىن .
 قولدا گۈلدەستە كېلىدۇ شەنبە
 سېغىنىش
 ياشىرىدۇ ئاڭلاپ ئۇنىنى .
 قاقاھلار ھىجران .
 ئازاب
 خوجايىنىغا ئايلىنار پۈتۈن .

بېكەتلەردە سەندىن دېرەك يوق ،
 ئاپتوبۇسلار قۇيقۇرۇق يەنە .
 كۈتۈشلەردە يوق ھېچبىر مەنە ،
 مەنىسىزگە ئايلانغان ھەممە ،
 مەنىسىزگە ئايلانغان شەنبە .

تونۇماس شەھەر
 زادى كىمكىن روشەنگۈل دېگەن ؟
 مەست بولۇشنى ئىستەيدۇ يۈرەك
 خوشلاشماقچىدەك رېئاللىق بىلەن .
 قىينار ئەمما ئەسلىمە
 سانچىلىپ ئاڭا
 بولۇپ گويا ئاق تىكەن .

... گە

بىكېرەكتۈر بەزىدە جېنىم ،
سېنى جېنىم دەي دېسەم جانان .
چۈنكى ، مەندە
لەۋلىرىڭنىڭ قەتىرىسى ئۈچۈن
تەسەددۇقتۇر بولسىمۇ مىڭ جان .

سېنى تېنىم دەي دېسەم بەزى ،
بولار بولسىمۇ مىڭ تېنىم
بىر قەدىمىڭ ئۈچۈن پايانداز
بولۇشقا رازى .

بارلىقىم دەيمۇ ،
دەيمۇ يۈرىكىم
يا جېنىمنىڭ رەڭدار چېچىكى .
ياق


بارلىقىسەن بارلىقىمنىڭ ،
يۈرىكىسەن يۈرىكىمنىڭ ،
مۇھەببەتكە بىر رەڭدار ئېتەك ،
قۇچىقىدا كۈلگەن كېلەچەك .

تەنھالىق تەشۋىشلىرى

مەيلى ھېچكىم كەلمىسە يوقلاپ ،
يوقلاپ تۇرار ۋاپادار چۈشۈم .
تاملار بىلەن سۆزلىشىۋالار ،
ھىجران بىلەن تىترەپ تۇرۇشۇم .

مەيلى دوستلار كەتسىمۇ تاشلاپ ،
تاشلىمايدۇ بۇ دەردلىك جاھان .
ھېچكىم ھېچكىم ئۈچۈن دۇنيادا
دەرد تارتىشىپ بېرەلمەس ھامان .

مەيلى سەندىن كەلمىسىمۇ خەت ،
كېلىپ تۇرار خىيالىڭ بىراق .
پاڭلىنىدۇ تەبەسسۇمىڭدا ،
خاتىرىلەر نۇغقان ئىشتىياق .



دەردمەن بویتاق

ئوخشاپ قالغان ياتاققا يا سەن،
يا ياتىقىڭ ئوخشىغان ساڭا.
خىيالىڭدەك چېچىلغان ئۈستەل،
يۈرىكىڭدەك يارىدار تاملار،
دەپنەڭدە ئېگىلىگەن دۇنيا.
تەبىئىي چۆپقۇ ياخشى، بەك ياخشى،
كەلمىگەچكە ئايالىڭ ھىدى،
تېتىمايدۇ ئەمما ئۇ ئەسلا،
تاماق بولۇپ تىلىڭغا زادى.
خاتىرەڭدە سۆيگەن گۈزىلىڭ
شېئىر بولۇپ يۈرىدۇ پەقەت.
بولماس ئەمما ئۇنى يېگىلى،
بولالمايدۇ تاماق مۇھەببەت،
سائەتسىز قول.
يىغىلغان كىرلەر،
قازانسىز ئائىلە
ئايلانماقتا ئاستا تارىخقا.

تانىسا

R-گ

ئارمانىمدۇر پەقەت سېتىلا
مەجنۇنلارچە تانىسغا تارتىش،
رىتىمىدا يۈرىكىمىزنىڭ
رېئاللىقتىن يىراقلاپ كېتىش.
بىكبېرەك مۇزىكا،
سازچىلار يەنە.
سەن مېنىڭ سازمىسەن بۈيۈك، ئەڭ بۈيۈك.
مەن سېنىڭ ئاۋازىڭ
سۈكۈت ئىچىدىن ياڭرىغان ئۈنلۈك.
بىكبېرەك رەڭگا رەڭ چىراغ نۇرلىرى،
بىكبېرەك ئادەملەرنىڭ كۆرۈپ يۈرۈشى.
كۆزلىرىڭ ئەڭ ئېسىل چىراغئۇر ماڭا
يورۇتقان يۈرەكنى.
مەجنۇنلىقىمىز
بىر گۈزەل چۈشنىڭ ياخشى ئۇرۇلۇشى.
ئاۋاز،
رىتىم،
سۆيگۈمىزنىڭ سۈرىتى رەڭدار،
تەشئالىق تەرجىمان
تۇغقان باھار.

قاراش

تەلەپلىكىمەن بۇ شەھەردە
قارىغانغا پۇل ئالمىغاچقا.

يۈرىكىم چىمەنلەردە بارار يورغىلاپ،
ئىزلاردىن تۇيدۇرماي سۆيگۈ ئوغرىلاپ.
قالدى ئارقىدا كۈتۈشنىڭ چېكى
قالدى بېكەتلەر تەشۋىشتە ماراپ.

بەختتىن بەكمۇ يىراق بىر بەندە،
كۆڭۈللۈك ئىش يوق قاراشتىن باشقا.
كەمبەغەللىكى بىر كۆيگەن يۇلتۇز،
ھىجراننى چەكمەكتە ياش بىلەن تاشقا.

بەخت

ئۇچقان قۇشلار كەتتى قاياققا؟

رەتمۇ رەت بىنلار قىسماقتا مېنى،
ھېچكىم قويمايدۇ چېھرىمگە قاراپ.
قولۇمدا تېلېفون يۈرۈيمەن لېكىن،
ئۇقتۇرالمىي ساڭا گېپىمنى.
بارماق بولسام يېنىڭغا
كۆۈرۈكلەر كېلىپ توسار ئالدىمنى.
كوچىلاردا قالساق ئۇچىرىشىپ،
تونۇماستىن كېتىسەن ئۆتۈپ.

ئاينىڭ ئون سەككىزى
مائاش بېرەر كۈن،
ئاينىڭ بىرىدە تۇرىمەن تېخى
قەستەن ئۇزارماقتا مېنىڭ ئۈچۈن تۇن.

كۆنچى دەرياسى

نېمىشقىدۇر تونۇشەن ماڭا،

بىر چاغللىرى

يۈرىكىمدىن ئېقىپ ئۆتكەندەك.

ئازابىمغا بولۇپ ئازابداش

كۆزلىرىمگە بېقىپ ئۆتكەندەك.

دەريا شارقىرايدۇ،

غەمكىن قارايمەن ساھىلدا ئاڭغا.

بېلىقچى قۇشلار ئۇچۇپ يۈرەر خىيالىم بولۇپ،

كۈلۈمسىرەر يۈرىكىدە

بىر قىز

چوڭ بولغان مۇشۇ دەريانىڭ كۈيىنى تىڭشاپ.

نېمىشقىدۇر تونۇش بۇ دەريا،

ئىككى تونۇش يۈرەكتەك گويا.

لەيلەپ يۈرەر دولقۇن ئىچىدە

ئاشقىلىقىم بولۇپ بىر دۇنيا.

كۆز

ئالتۇن چاقلار كەتتى يورغىلاپ،

يېڭى گۈزەل مەنزىلگە قاراپ.

پەرىشتىلەر يالىڭاچلاندى،


شامال بىلەن چېچىنى تاراپ.

مۈزلىماقتا قۇچاقلىرىم،

قۇياش بەزەن قويدۇ ماراپ.

قاچان يۇلتۇز توختار يىغلاشتىن؟

ئىزدەيمەكتە يۈرىكىم جاۋاب.




قۇرۇپ قالغان بىر بۇلاقنىڭ خاتىرىسىگە

بۇغلارنىڭ قەدەم ئىزلىرى
 كۆكرىكىڭدىن ئۆچمىدى تېخى،
 ئۇچقان قۇشلار سېنى بەلگە قىلىپ،
 باشقا ياققا كۆچمىدى تېخى.

چۆللەرنىڭ چۈشىگە
 شىلىدىرلىشىڭ
 كىرىپ قالىدۇ بەزەن،
 ئىسمىڭنى جۈپلۈپ سالىدۇ توۋلاپ،
 قوزىلار جۈپلۈپ

ئەمما سەن قۇرۇغان...



كۈتۈش

كۆزۈم نۇرى ياسىغان يوللار،
 مەھەللەڭگە تۇتاشتى بەلكىم،
 باشلاپ كىردى سالام خەتلىرىم،
 ئۆيۈڭگە قۇياشنى بەلكىم.
 سەن چىقمايسەن ئەمما بىرەر رەت،
 ئاخىرلاشتى مېۋىسىز باھار.
 بىرەر ئىزمۇ چۈشمەي ئۈستىڭە،
 ئېرىپ كەتتى قىشتا ھەتتا قار.
 سەن نەدە؟
 خىيالىمنى باسماقتا گۈڭۈم،
 ئېزىتقۇلار ھەرىبانغا تاراپ.
 كۆزۈم نۇرى ياسىغان يوللار،
 ئۆتۈپ كەتتى مەھەللەڭدىنمۇ.
 قايتتى ئاخىر يۈرەكىمىز بولۇپ،
 يۈرىكىمنى يوللارغا بېرىپ.

باياۋان - 2

1

چاك - چاك يېرىلغان لېۋىنىڭ بىر كۈنى،
 بىردىنلا تەمسىز بىلىنەر .
 چەكسىزلىككە شۇڭغۇپ يۇلتۇزلار ،
 بوسۇغامدا توختايدۇ سەھەر .
 شۇ چاغدا

تونۇمايمەن ھېچكىمنى ،
 ئۆتمۈشتىكى ئۆزۈمدىن بۆلەك .
 قۇمغا تاشلاپ قويغان بېلىقتەك ،
 ئاجىز - ئاجىز تېپىرلار يۈرەك .

2

خاتىرەمنىڭ بەتلەرىدە ،
 ئۇچرىسا گەر ئۇچۇرۇلگەن قۇر .
 مەن كۆمگەن سىرلار بۇ دەيمەن ،
 ئۆزۈمگە مەغرۇر .

3

ئوتتا يۇيۇندۇم ،
 پاتۇرغاندا گۇناھقا كۆز ياش .
 كۆزۈڭگە چۆمۈلدۈم ،
 كۆتۈرۈلگەندە كۆكسۇڭدىن قۇياش .
 بىچارە ئاشىقتۇر ئىسمىم ،
 تىكەنلەر چېچەكلىگەن يۈرىكىمدە .

4


ساقىغان ھەي يۇلتۇز ،
 تۈزۈغان گۈل تېنى ،
 ئۆلۈمدىن ئىزدىنىڭ زادى نېمىنى ؟
 كەتتىڭمۇ ئەگىشىپ ياكى بىرىگە ،
 سۆيگۈنىڭ مەشئىلى چېقىلغان چېغى .
 ئىزىڭدا بىر كەپتەر ئۇنلەيدۇ بوغۇق ،
 يۈرىكى ئېتىلىپ كەتكەچ بولۇپ ئوق .

5

قەلبىڭ چوڭقۇرىدا ياتارمەن يىغلاپ ،
 كۆزۈڭ خەنجىرىدە كۆكسۈمنى تىغلاپ .
 ئۈسسۈزلۈقۇم ،
 ئۆلتۈرەر دەريالارنى زاكىسىدا .
 بېلىق توقار كەچمىشىمدىن
 يارىغا قول ياغلىق .
 شۇ قولىياغلىقتا قولۇم باغلاقلق .

قوي كۆز لىرىكىسى

قوي كۆزلىرىدە چىغىر يوللار بار،
 بەزەن دەرياغا ئاپىرىپ
 سۇغارماي ئەكىپلەر ئاتلارنى،
 گۈل بولۇپ كۆرۈنگىنى
 يۈرەك بېغىدىن يامرىغان ئازاب.
 ساراڭلىقىنى
 شېئىر قىلىپ تۇتار ئۇ ساڭا. . .
 ئۆزى ئاددىي بىر دۇنيا
 يۈرىكىدەك چىغىر يوللارنىڭ.



تەنھالىق لىرىكىسى

تەنھادۇرمەن ، تەنھادۇر شۇنچە ،
 قوڭغۇراق ئۈندەك كارۋاندىن قالغان .
 تەنھادۇرمەن ، تەنھادۇر شۇنچە ،
 يۇلتۇزلارنىڭ كۆكسىنى چالغان .
 تەنھادۇرمەن ، تەنھادۇر شۇنچە ،
 ئۆلۈم
 گۈل تۈۋىدە ئۈنگەن بىر ئازغان .

تەنھا
 تاش لېۋىدىكى كۈلۈمسىرەش .



ھىجران لىرىكىسى

باھارنى سۆيۈشۈم مۇمكىن ،
 تۈنۈگۈننىڭ باغرىنى تېشىپ .
 ئاپتاپ سۈنۈپ يېتىشىم مۇمكىن ،
 قۇتلۇق مۇزلارغا ،
 ئۆڭكۈرلەرگە
 مەجنۇنلارچە باغرىمنى يېقىپ .

قېنىپ ، قېنىپ پۇرىشىم مۇمكىن ،
 مەن ئۈچۈن ئۈنىمگەن بولسىمۇ يالپۇز .
 كۈتەر مۇمكىن مېنى يىراقتا ،
 ئۈمىد
 كۆك ئاسماننىڭ ،
 خىيالىنىڭ ،
 سايىسىدە ئولتۇرۇپ يالغۇز .

ئاشىق بولۇپ ،
 سۆيەلمەسمەن ئۆزۈمنى مۇمكىن .
 تىتىلىدۇ لەۋلىرىم تىنماي ،
 سەن ، سەن ، پەقەت سەن ئۆزۈڭلا سەن ،
 ھىجرانىمدا كۈيلەيسەن لېكىن . . .

چېقىن

1

ئازاب نېمە بىلمەيدىغانلار ،
 چۈشىنىدۇ قارىسا ماڭا .
 سۆيۈش نېمە ؟ ئۇھ تارتىش نېمە ؟
 سۆزلەپ بېرەر كۆزلىرىم ئاڭا .

2

ھاياتتىكى تەنھا ياپراقمەن ،
 خىيالىمنى كېزىدۇ باھار .
 قەبىرەمنى كۆرىمەن قىشنىڭ كۆزىدىن ،
 سۈپۈرگە ،
 شامال ،
 بىر يەردە مېنى كۈتۈپ ئولتۇرار .

3

دوست بولمىغان كېيىنەك بىلەن
 چاقىرسىمۇ گۈللەر سەيلىگە .
 كەلمىسىمۇ كۈتۈپ ياشىغان ،
 بەك سۆيۈملۈك گۈزەل دەپ ئەتە .

باھار كېلىپ بارالمىدىم قەبرەڭگە

(ئانام ۋاپاتىنىڭ بىر يىللىقى بىلەن)

باھار كېلىپ بارالمىدىم قەبرەڭگە ،
 بەلكىم سەنمۇ باھار بولۇپ كۈلگەنسىن .
 زوق بەرگىلى بۇ جاھاننىڭ ئىشىغا ،
 باغچىلاردا رەيھان بولۇپ ئۈنگەنسىن .

باھار كېلىپ بارالمىدىم قەبرەڭگە ،
 قويالمىدىم ئايغىڭغا قېنىپ باش .
 كۆزلىرىمدىن ئەگىز بولۇپ ئۇرغىدى ،
 سېغىنىشقا تولۇپ كىتكەن تۈزلۈك ياش .

باھار كېلىپ بارالمىدىم قەبرەڭگە ،
 ئېيتالمىدىم دەردلىرىمنى مۇڭ بىلەن .
 ئۆز ئۆزۈمگە بەردىم پەقەت تەسەللى ،
 ئەسلىمنى قىلىپ دىلغا بىر ۋەتەن .

بۇ باھارنىڭ بىر كۈنى ئەمەس

بۇ باھارنىڭ بىر كۈنى ئەمەس ،
 يا قىشتىكى ئاخىرقى كېچە .
 بۇ كۈن ئالەم بولۇپ قالدى مەست ،
 شاھزادىگە ئايلىنىپ زىدە .

جىگدىلەردە مۇزدەك تەبەسسۇم ،
 ئوينىمايدۇ قەمۇشلار ئۇسسۇل .
 قېتىپ قالغان كۆزلىرىدە گۈگۈم ،
 سايىرمايدۇ ئاھ ئۇرۇپ بۆلبۈل .

پەقەت يولدا بۇزۇق ماشىنا ،
 ئۈزۈك - ئۈزۈك ياغرايدۇ سىگنال .
 چۈمۈلمىلەر كېتىپ بارىدۇ ،
 ئۇۋىسىغا كۆتۈرۈپ سوتال .

پەقەت يۈرەك چۈش كۆرەر ئاچچىق ،
 تاپىنىنى تېشىپتۇ تىكەن .
 ئۇخلاپ قايتۇ تام تۇۋىدىلا ،
 ئۇرۇپ يۈرگەن ئاھلىرى بىلەن .

پەقەت شائىر بەكمۇ يىراقتا ،
 بىلمەس سۆيگەن گۈلى قەيەردە .
 خىيالدىن ئىزلەيدۇ ئۇنى ،
 كۆز يېشىغا بېرىپ كۆپ ۋەدە .

بۇ باھارنىڭ بىر كۈنى ئەمەس ،
 يا قىشتىكى ئاخىرقى كېچە .
 بۇ ھىجراندا قىينالغان نەپەس ،
 دىلبەر بولۇپ كۈلگەندە زىدە .

دەرەخلەر شەرھى

كۆكلەپ كىرىمەن كارىۋىتىمىڭ تامان ،
يوشۇرۇپ قويىمەن سايەم بىلەن
كېچەڭنى ،
چۈشۈڭنى
سەن يوشۇرالمىغان .

ياپرىقىم كۆكلەيدۇ خىيالىڭ بولۇپ ،
يارىڭنىڭ لېۋىدەك شىرنىگە تولۇپ ،
ئارام ئېلىپ ئۆتەر ئۇنىڭدا ھەسەل ھەرىسى
ھەسلى ئوغرىلانغان .

كارىۋىتىڭغا چىقىمەن يەنە ،
قۇچاقلايسەن يېرىلغان تېنىمنى ،
سۆيىسەن قانماستىن سوغۇق لېۋىمنى ،
ھېچقانداق بىر قىز بېرەلمەس ئەمما
ئۇنىڭدىكى لىززەتنى ماڭا .

دەرەخمەن


ھەسرەتتىڭدىن كۆكلەپ چىقىدىغان .
قىشتا قەلبىمنى قارلاردا پاكلاپ ،
كاچكۇللاردىن باھار يېتىلەپ چىقىدىغان .

تاشلاردىن كۆكلەش

تاشلاردىن كۆكلەيدۇ بەزمەن چېغى ئاي ،
بىر ھەسرەت كۈن بولۇپ پاتقان چېغىدا .

تاشلاردىن كۆكلەيدۇ بەزى چارەھت ،
كېچىلەر كېتەلمىگەندە زېمىننى تاشلاپ .

تاشلاردىن كۆكلەيدۇ بەزىدە ئادەم ،
تاش كۆزى سۆيگۈدىن بولغان چېغى نەم .



ئاق سېپىل

(لوپ ناھىيىسىدىكى بىر قەدىمىي شەھەر خارابىسى)

ئىسمىڭ بېمىشقا بولۇپ قالدى ئاق ،

بەلكىم تېمىڭ

ئوغۇز سۈتىدە يۇغۇرۇلغاندۇ ،

ياكى ئاپئاق بىر تاغدا

تۇغۇلغانسەن ،

ياكى ئاق قۇشقاچلار ئۇۋىسىدۇر سەن .

ئۇخلاپ ياتار قۇملۇقنىڭ چۈشى

سېنى يېپىنىپ .

ئانامنىڭ ئوغۇز سۈتىگە ئەگىشىپ ،

تۈن كېچىدىكى قۇياشلارسىمان

كەلگىنىدە يېنىڭغا

ئىگە بولدۇم توغراقلارنىڭ تەسەللىسىگە

ئوغۇز سۈتىدەك ئاق .

ئاقلىقىڭ ھەققىدە خىيال سۈرىمەن ،

ئاقلىقىڭ قىلىدۇ ئىستەكلەرنى لال .

ئاقلىقىڭ ھەققىدە قوشاق توقۇيمەن ،

ئىلگىرى سەندە ياشىغان بولسا بوۋام ،

ئەمدى سەندە ياشايدۇ خىيال .

بەخت سازلىقى

قەلبىم قىز ئەگىزىگە ئۇرۇلۇپ تىرىلگەندە

كۆز قىستى ھايات .

دېدى ئۇ : بالا شائىر بولغۇچە

قىز لېۋىدىكى خال بولغان بولساڭ ،

مۈزلىمىغان بولاتتىڭ قىش قۇياشىدەك .

ھاياتنىڭ مەنىسىزلىكى

مېنى بىر ئۇزۇن قاراڭغۇ تونىلغا باشلاپ كىردى .

مەن شۇ يەردە كۆردۈم ئەپسۇستا

يىغلاۋاتقان قۇياشنى

قىز لېۋىگە خال بولالمىغان .

قاراڭغۇ تونىلنىڭ بىر ئۇچى

خەتتەمدە قارا پاختا كۈلى ،

خەتتىلىكىمگە سۈرتۈلگەندە

قاراڭغۇ بوپ قالغان .

يەنە بىر ئۇچى

ياشلىقىمنىڭ كېچىلىرىنى دورىغان

كۈندۈزدۈر .

ئوقۇغۇچىلىرىمغا

مەندىن ئارتۇق يالغانچىنى
 سىلەردىن ئارتۇق كازاپلار كېلىپ ئۇستاز دېمىگۈچە،
 سىلەردەك ئەقىللىقنى
 بىر دۆت كېلىپ
 مۇھەببەت مۇشۇ دەپ
 قامچا بىلەن ئۇرمىغۇچە،
 مەندەك ئۇستازنى
 بىر ساۋاتسىز كېلىپ
 ئەي شاگىرتىم بولدى بىس دېمىگۈچە،
 پادىشاھنىڭ يېڭى كىيىمىنى
 بىر تويغا كۆتۈرۈپ بېرىپ
 باغاق ھەققى تىزىملايدىغان يوغان ئادەمگە
 بۇ ئەتىياز
 كۈزدە پىشىدىغان ياڭاقنىڭ كىلو سانىنى
 دەپ بەرمىگۈچە،
 ئوتتۇز يىللىق خوتۇنغا
 سەن تېخى قىز دەپ،
 مەندەك ئاق كۆكۈل ئېرىك بار دەپ
 باشقا بىرسىنى تونۇشتۇرمىغۇچە،
 كۆز تەگمىسۇن دەپ ئەتىرگۈللىرىگە

ئىككى ئەينەكنىڭ ئوتتۇرىسىدا
 سەپسالەمەن ئۆزۈمگە.

بىر ئەينەكتە ھەي نېمە ئىش بۇ

بىر يول

ئىز بەختىگە مۇيەسسەر بولمىغان،

يەنە بىر ئەينەكتە

بىر ئىز

يول بەختىگە مۇيەسسەر بولمىغان،

غەزەپ بىلەن سۈرەن سېلىپ كىرىپ كېلەر كۆزۈمگە،

گۇناھىم

ئىككى ئەينەككە تەڭ قارىغىنىم.

يازنىڭ ئەگىزىمەن

ئالمىلارنىڭ شېخىدىن ئاققان.

كۈندۈز يۈلتۈزمەن!

قۇياش يەرشارىنى ئىزدەپ كەتكەندە

ئۇنىڭ ھۇجرىسىغا كۆكسۈمنى ياققان.

ھەي بۇ بەخت

مەن ساقلاۋاتقىلى قانچە ئۇزۇن بولدى چۈشەنمەس.

كەلمەسلىكىنىمۇ بىلەتتىم ئەسلى

ئۆزۈم تەمەخور

خۇددى بىرسىنىڭ ساقلاۋاتقانلىقىنى بىلىپ

كەلمەيۋاتقان بەختتەك.

ياقۇت ھالقا سالمىغۇچە ،
 چۆللەرنىڭ جىمجىتلىقىنى
 بازارغا ئاپىرىپ
 بىر مومايغا
 تۆت تۇخۇمغا ساتمىغۇچە ،
 گاجىلار پىر چەڭگى بولۇپ
 قەبرىلەرگە كۈلۈمىسىرىمىگۈچە ،
 قىرىق نەچچە يىل يۈيۈلمىغان كىر دۆۋىسىدىن
 قاسماقلىقنىڭ سويۇنى ئىشلىنىپ ،
 ئەپەندى ماركىلىق بولۇپ ،
 ھەر بىر ئۆيگە كىرىپ
 قىز توپلۇقتا ئالغان كىر ئالغۇنىڭ
 چاقپىلىكىنى بۇزۇۋەتمىگۈچە ،
 ھەي ئوقۇغۇچىلىرىم بىز
 ئۇچرىشالمايمىز .

نالەتنامە

ھېچقايسى گېزىت مەن شېئىر خاتىرەمدە ئۆچۈرۈۋەتكەن قۇرلارنى
 ۋانگوكنىڭ رەسمىدىن ئېسىل دەپ مۇقاۋىسىغا بېسىپ ،
 مېنىڭ يالىڭاچ سۈرىتىمدە ئىشلەپ كالىبىندار
 خاتىرىلىمەيدۇ يېڭى يىلنى .
 ئۇلارنىڭ ئويىچە
 شېئىرلىرىمنى قانچە تۈزەتسەم ،
 مىسرالارنى قانغا بويىسام ،
 ماۋزۇ كۈلۈمىسىرىسە جالاپلارسىمان ،
 شېئىرىم شۇنچە ياخشى چىقارمىش ،
 ھەي ئۇيغۇرچىلىق .

شېئىر خاتىرەمدە ئۆچۈرۈلگەن قۇرلار

پاكلىقىنى ساقلاپ ياتماقتا

رىۋايەتلەردىكى ئۆزىنى كۆرگىلى بولماي ، ناخشىسىنى ئاڭلىغىلى
 بولىدىغان بۇلبۇلدەك .

ئېچىرقاش بەدىلى

چاڭگامنى تىزماقتىمەن
بۇ باھار پەسلى
قۇش بولۇپ يېڭىلا ئۆچەكتىن چىققان؛
تىزماقتىمەن ئەسلىمىلەرنى
ئوت كۆزىدىن ئىزدەپ تېپىپ.

بۇ قىش بەك ئۇزۇن قىيامەت كەبى،
قىيىندى ئەۋرىشىم قولىدا مېنى،
سىلىنىم دەپ ئۇرۇپ مەڭزىمگە تەستەك،
سۆيۈم دەپ لېۋىمىدىن شۇراپ قېنىمنى.

مېنىڭ چاڭگام
سۆيگۈ مۇزىيىدىكى تەستەككە ئوخشايدۇ
سىغىنغاندا مەڭزىمگە تەگكەن.

مېنىڭ چاڭگام
قىش بەختىگە يالغۇنچانغان تەن.

سىياھ

ھىيرانمەن
مۇشۇ غەيرىي نەرسە بىلەن
كىرىپ يۈرگىنىمگە يۈرەكلەرگە،
خىيال كەبى.

قارا
سۆيگۈ شەرىپتى ئىچكەن كېچىلەر كەبى.
سۇيۇق
مۇھەببەتنىڭ ماھىيىتىدەك.
ئايرىلالمايمەن،
بىلىپ تۇرۇپ ئايرىلالمىغان
قۇللۇققا ئوخشاش.




ئايال - 2

قۇياشتۇر

سۆيگۈ ئۈچۈن

قۇرت بولۇپ يۈرگەن ئۆمىلىپ.



سۈكۈت

سۈكۈتتىن ئىكەن بار ئىكەن تىلى .

سۆزلەيدىكەن تىپتىنچ سۇنىڭ
تېگىدىكى قايناملار كەبى .

سۆزلەيدىكەن قىلىچ بىسىنىڭ
بەكمۇ سوفۇق يالتىرىشىدەك .
سۆزلەيدىكەن بویتاقنىڭ تىنجىق
يۈرىكىدەك ئوتلۇق ، ئەسەبى .

تاشلارنىڭ جىمجىتلىقىنى ،
قېنى كىممۇ قىلار تەرجىمە ؟
قاراپ ئۇنىڭ ئېغىر بەستىگە
كۆكرىكىمنىڭ سىرلىق قەدىھى
ھاياجانغا تولدى لىققىدە .

بىر دېڭىزنىڭ يۈزىگە قاراپ ،
كىممۇ بىلەر ئۇنىڭ تەكتىدە
قانداق سىرلار ياتار ساقلىنىپ .
قاراپ بېقىڭ چۈنكى بەزىدە ،
بىرەر گەپنى ئاڭلىماي قۇلاق ،
بىر نەرسىنى كۆرمەي تۇرۇپ كۆز ،
ئۇن - تىنسىزلا قالار ياشلىنىپ .

بەلكىم بوراننىڭ جىمجىتلىقى بۇ ،
بەلكىم بویتاقنىڭ تىنچلىقى بۇ .


ئاغىنىلىرىم

بىر توپ سۇسىز بۇلۇت يۈرگەندەك لىيەپ
 قاغىرىغان چۆلىنىڭ ئۈستىدە.
 بىر توپ لالما ئىت قىلغاندەك تاماشا
 قاپقانغا چۈشكەن بۆرە ھالىنى،
 ئىشىكىم چېكىلەر؛
 تېلېفونۇم جىرىڭلار؛
 ئېھ، بىچارە بىر ئېغىز ئۆيۈم،
 قىز كۆڭلىدەك ئاپئاق پەردىلەر.
 خارلانغان مىللەتنىڭ ھالىدەك پالتۇك
 ئىسقا تولۇپ بارىدۇ ئاستا.
 ئالەمنىڭ غەيۋەتلىرى
 تېشىپ چىقار بويىنىدىن.

كەچ سائەت ئون ئىككىدە،
 ھەممە ئادەم ئىككىنچى چۈشنى باشلىغاندا،
 غۇلاپ كەتكەن قورام تاش ئاستىدىكى
 ئاجىز كوكتەتەك
 تىن ئالار دىۋان،
 ئۇلارنى ئۈزۈنۈپ قالمىدىن خامۇش.

خەلىپە يەر دەسسەلىگەن

تاش سەھەر يەنە تېلېفون جىرىڭلار،
 ئىشىك چېكىلەر
 يوق دەيمەن ئۆزۈمنى ئاخىر پارتلاپ.
 مىشلىداش ئاڭلىنىر ئىشىك سىرتىدىن،
 ئۇھ تارتىش كىرىپ كېلەر توك سىمىدىن.
 دەيمەن ئەستە.
 ۋە لېكىن سىرتتا
 كۆرۈنمەس ھېچنېمە
 نەچچە كۈن سېغىنغان يارىمنىڭ
 ئاياغ ئىزىدىن باشقا.



قىز پەسلى - 1

1

پەسىللەرنىڭ ئەڭ ئازۇك جايىدۇر ،

دەل رىشتىسىدە ئۇلانغان .

چۆللەر چېچەكلىگەن مۇھەببەت رەڭلىك ،

ئىشەنسەڭ كۆز سەتھىسىگە

كۆمۈلۈۋاتقان ئىزلارغا

يوشۇرۇنغاندۇر نەچچە مىڭ

ھەسرەتلىك يۈرەك .

كۆكلەپ چىقار ئەتىياز

كاككۆك گۈلى كىيى

دەل مەيلىتى ئوۋلاپ بەھۇزۇر .

تۆكۈلۈۋاتقان بايراقلىرى

ھىجران باياۋىنىدىكى يولۇچى دەپ چۈشەن .

قەلبى پەسىللەردىن يىراقلاپ كەتكەن ئەي ئوۋچى

بۇمۇ بىر پەسىل

يۈرەكلەر يۈرەككە قىسماق بولىدىغان .

ئۈنلىمەكتە ھىجران دەرياسى

بەكمۇ قويۇق شېئىر تىلىدا .

بارلىق يۈرەكلەر كەتتى قۇشقا ئايلىنىپ

دەرىزە تۈۋىدە

كۆك ئاسمانغا يېقىپ مەنىلىك

تۈرۈپ قالغان قىزنىڭ دىلىدا .

2

قەلبىم باياۋان ، قاغىچىراق - قۇرۇق

يامغۇر تۈگىل پارچە بۇلۇت سايىسىمۇ يوق .

تېرىدىم شېئىرنى قىلىپ مەن ئۇرۇق ،

كۆكلىرى تەنھالىق شۇنچىلىك قويۇق .

ئادەم ئاخىر چۈشەندىم ھاياتتا

بىر يىلتىز

كۆز يېشىغا چىلانغان

يۈرىكى

سۆيگۈ دېگەن ساداقىتىن

نىشانىسىز ئېتىلىپ كەتكەن نادان ئوق .

3

يامغۇرى قىپقىزىل ، خىيالى زەڭگەر ،

بىر دۇنيادا يۈرگەن چېغىمدا

ئاڭلاندى قۇلاققا مۇنداق بىر ئاۋاز :

شائىر دەيدى : يۈرۈپ مەن سەرسان
 ھىجران چۆلىدە نەچچە مىڭ ئەسىر ،
 قايتىپ كەلدىم ئاخىر ئۆيۈمگە
 ياسالغان قۇش پېيىدە ئەمەس ،
 قۇش خىيالىدا .



ئاخىرلاشتى قىز بەسلى .
 ھېچنېمە دېيىدىم ، پەقەت ھېچنېمە ،
 قەلبىنىڭ ئەڭ ئازۇك سىرى ئالدىدا ،
 نىل دېگەن بەك ئاددىي نەرسە بەزىدە .
 قويدۇم ئۆزۈمچە ئېغىر خورسىنىپ
 دەل شۇ چاغدا
 كۆكرىكىمدىن قانغا مىلەنگەن
 قىيىقىزىل بىر نەرسە
 ئۇچۇپ چىقىپ كەتتى پۇر قىلىپ .
 شۇ چاغدا
 ئاڭلاندى قۇلاققا يەنە مۇنداق بىر ئاۋاز :
 نەقەدەر مۇرەككەپ ئادەمنىڭ قەلبى .

4

ئاقۇش دالا ۋە يەنە شامال ،
 ئۇچۇپ يۈرگەن ئەركىن قۇشلار .
 ئۇلار زېمىنغا ھەقىقىي ئىگە ،
 مۇھەببەتكە يەنە شاھزادە .

5

تىنجىپ قالغان كۆل ،
 كۆمۈلگەن دولقۇن
 ۋە قار ئاستىغا مۆكۈنگەن بىر ئىز .
 ئىلھامى كەم شائىر قەلبىدە
 ياساپ قويدى تەلۋە بىر دېڭىز .

كىرورەن گۈزىلى

تىرىلىپ قالىدۇ ئاخىر بىر كۈن ،
كېلىدۇ مېنى ھەم ئۆيۈمگە يوقلاپ .
ھازىرقىدەك
كىرىۋالىدۇ
قەلىمىمنىڭ ئۇچىغا ئەپلەپ .

چۈشلىرىنى بېرىمەن ئۆرۈپ ،
گۈزەللىكى ئۆزىگە دۈشمەن .
شۇڭا

ياتالمىدى شېرىن ئۇيقۇدا
جىمجىتلىقنىڭ ۋەسلىنى قۇچۇپ .
خىياللاردا يۈرۈيدۇ ئۇچۇپ ،
پەرىشتە بولۇپ .

تىرىلىپ قالىدۇ ئاخىر بىر كۈن ،
سورايدۇ مەن كىم دەپ ؟
سەن قۇمىدىن تۇغۇلغان
بىز شۇنداق بېرىمىز جاۋاب ،
ئەپلەپ - سەپلەپ .

كۆرەلمىدىم خېتىڭنى ئانا

(ئانام ۋاپاتىنىڭ بەش يىللىقى بىلەن)

كۆرەلمىدىم خېتىڭنى ئانا ،
پوچتىكەشلەر قالىدۇمۇ ئۇخلاپ .
ئۆتمىدى يا سېغىنىشلىرىڭ ،
يۈرىكىمنى چۈش بولۇپ يوقلاپ .

كۆرەلمىدىم خېتىڭنى ئانا ،
يېرىم يولدا قالىدۇمۇ توختاپ .
قارلىغاچلار ياساشقا ئۇۋا
يا كەتتىمۇ ئۇنى ئوغرىلاپ .

كۆرەلمىدىم خېتىڭنى ئانا ،
باھار بولۇپ كەتتىمۇ يېزىق .
ھەر بىر قۇردىن باشلىنىپ دەريا ،
قۇچىقىدا ياپراپ شاھ بېلىق .

كۆرەلمىدىم خېتىڭنى ئانا ،
تىزالمىدىم ئۇندىن گۈل - چېچەك .
ئەسلىمەڭنى ئوقۇدى ئەمما ،
مۇھەببەتلىك خەت قىلىپ يۈرەك .

ئازاب

بارلاردىن سرغىپ ئاقتان قان،
يۈرىكىمگە بولدىمۇ ماكان.
سۇلغان گۈللەر بەرگىدە ھايات،
تاللىشىدۇ مېنىڭ ئۈچۈن جان.

كىمدۇر بىرسى كېلىپ تېنىمنى،
تىلىم - تىلىم تىلسا ئاھ راھەت.
پۇچىلىسا يۈرەكنى قارغا،
تاراشلانسى ئاچچىق مۇھەببەت.

بىر قىز كېلىپ مەن تونۇمىغان،
يۈرىكىمنى كەتسە ھەم ئويۇپ.
ياشقا تولغان قارىچۇقلىرىمغا
رەنجىشىمنى يوشۇرۇپ قويۇپ.

ئازاب، ئازاب، نەقەدەر ئازاب،
ئاچچىق يەنە ساختا مالىمان.
تەۋرەنمەكتە يېشىم كۆكسىدە،
تازا، ئامان بولسۇن دەپ جاھان.

خوتەن بىلەن ئۈرۈمچى ئارىلىقىدا

ھەر بىر ئىزدە بىر سۆيگۈ،
بولۇپ يانتاق چېچىكى
تۇرار ئېچىلىپ.
ھەر بېكەتتە بىر خوشلىشىش
ئاسماندىكى يۇلتۇز دەك
كەتكەن چېچىلىپ.
يۇلتۇز كۆزىدە
ئانامنىڭ چىرايى ساقلىنىپ ياتار.
يانتاق چېچىكىدە
دەپىلىمگەن دەل بايانلىرى
تۇردى ماراپ
مارىغاندەك باغلارنى باھار.

خوتەن

بالىلىقنىڭ سۈزۈك ئەينىكى
كىنىدەك قېنىمدا ئالغان بۇيۇنۇپ،
ئانىلارنىڭ ئانىسى بولۇپ.

ئۈرۈمچى

ھەر بىر كوچىسى بىردىن ئەسلىمە
سۇس چىراغلار يېلىنجاپ تۇرغان.
يۈرىكىمدىن ئۆرتىنىشلەرنى

تىنماي

كۆز سەتھىگە تاشلايدۇ يۈنۈپ.
ھەر بىر ئىزدە بىردىن «مەن»
مۇھەببەتكە ئەسلا قالمىغان.

ھەر بېكەتتە بىردىن قىز
ياكى

يول چىرىغى

يېنىپ باقمىغان...

خوتەن قاشتېشى

سەن ئارماننىڭ سۈزۈك ئۇۋىسى ،
سۇ ئاستىدا جۇلاپ تۇرغان .
سەن يۈرەكنىڭ ئالتۇن قۇبىمىسى ،
سەھەر يېشىل تۇمان ئورنىغان .

سەن كۆك دېڭىز ئالەمنىڭ يېشى ،
كەڭ چۆللەرنى ئىيلىگەن چاك - چاك .
سەن ئاخىرقى تۇننىڭ قۇياشى ،
ئارمانلاردىن ئاچرىغان چاۋاك .

سەن ، سەن پەقەت سەن ئۆزۈڭلا سەن ،
دەردلىك دىلنىڭ يوقالغان نېپى .
سەن سۆيۈشتىن تۇغۇلغان ۋەتەن ،
سەن باھارنىڭ گۈزەل بىر ئېپى .


بىدە

سېغىنىپ چىققان سەن بەلكىم مېنى ،
بەلكىم باشقا بىرسىنى ،
بەلكىم بىر تاڭ ناخشىسىنى ،
ھەممىدىن بالدۇر .
لېكىن ، ئاھ ئۇز قانچىلىك
نە ئامال مەندە
ئۈز مەسكە سېنىڭ يۇمران بېشىڭنى .
توۋا . . .
شۇنداق ئىكەن مۇھەببەت .



قىز ۋە مەن

بىلىنىپ قالدى قىز ،
 سېنىڭ مەن كىم قىياپىتىڭ ؛
 ئاخشام مەن يۈلەنگەن دېرىزىگە
 بۈگۈن سېنىڭ يۈلىنىشىڭنىڭ
 گويا ساختىدەك .
 چۈنكى . مەنمۇ يۈلەنگەن شۇ دېرىزىگە ،
 بىر قىز ئۈچۈن ئاھ ئورۇپ ساختا ،
 سەن كەيى .



ئۈستەل

ئۈستەلگە قويۇلدى ئۇزاقتىن - ئۇزاق ،
 قانچىلاپ باغرىنى سېغىنىدۇرغان باش .
 مەنسىز تاغلارنىڭ باغرىغا قۇياش ،
 ئۇن - تەمسىز بېشىنى تىققاندىك قۇياش .


ئاھ ئەمدى بەختلىك شۇ ياغاچ ئۈستەل ،
 تىترىسە ھېچكىممۇ قىلمايدۇ ئەجەب .
 ۋە لەكىن ئۇ ئەمدە جانسىز مەخلۇق دەپ ،
 يۈرىكىم ئازابلىق قويدى ئېسەدەپ .

ئويۇمدا شۇ ئادەپ ، شۇ ياغاچ ئۈستەل ،
 بىر دەقىق كۆز يۇمماي چىققىم يۇ كېچە ،
 باغلاردا باھارنىڭ ھال رەڭ چېچكى .
 قېپقالدى كۆرۈمىدە تۆكۈلگىنىچە .

روبىنزون كىروزۇ


قىزىق ئىكەن تەقدىرنىڭ كېسىم قىلار قايچىسى ،
 ئەبەدىلىك تەنھالىق نېسىپ بولغان ئارالغا .
 كېسىلگەندە ئادەملەر يۈرىكىنىڭ پارچىسى ،
 ئازاب بىلەن جۈپلەشتى كۆي بەرگىلى شامالغا .

ئادەم مەنسۇپ ئارالغا ، ئارال مەنسۇپ ئادەمگە ،
 ئۆزگىچە بىر قاراشنىڭ يوقتۇر بۇندا يىلتىزى .
 ئەبەدىلىك سۈكۈنات يۈز ئۆردى ئالەمگە ،
 قۇش بوينىغا چۈشكەندە تۇنجى قېتىم ئوق ئىزى .




ئوۋچى

سەن ئەسلا ماڭمىغان چوڭ كوچىلاردىن ،
 ئىزىسىز جاڭگاللاردا سايەڭ نامايان .
 تىڭشايدۇ توشقاننىڭ ماڭار يوللىرى ،
 دەردىڭنى ئىيلىسەڭ ئالەمگە بايان .
 ئوقدانغا ئوق ئەمەس سېلىنغان ئۆلۈم ،
 كېزىسەن ھەريانىنى ئەزرائىل بولۇپ .
 باغرى يۇمشاق بوپ قالغىنىڭ ئەمەس ،
 ئاھۇلار قولۇڭدىن قالسا قۇتۇلۇپ .
 سەن تۇتقان يول شۇنداق قىزىق ۋە لېكىن ،
 نېسىۋەڭ بولىدۇ ھەمىشە پۈتۈن .
 بىزچۇ؟ بۇلار ھامان ئولجىمىز نېسى ،
 خەق ئاچقان يوللاردا ماڭغانلىق ئۈچۈن .



يۈرەك رىۋايىتى

سەمىمىي بولغىن دەپ تىلەيمەن بەزى ،
 ساختىلىق قاتمۇ قات قىلغاندا پارا .
 ساختىراق بولغىن دەپ تىلەيمەن بەزى ،
 قىلمىغان چىغدا سادىقلىق ۋاپا .
 سۆي دەيمەن ، بەزىدە ئۆچ دەيمەن يەنە ،
 بوقالسۇن نازۇكلۇق ، قاڭسۇق ھاياتتا
 ھاجىتى بارمۇ كۆپ تارتىشنىڭ جاپا ؟
 ھەر خىل بۇيرۇق ، ھەر خىل تەمتىرەش ،
 ئاقسۇت يۈرەكنى قىپ قويدى كېسەل .
 ۋۇجۇدى ئايلاندى زەردابقا ، قانغا ،
 نىتىرەپ تۇرۇپ ئوقۇغاچ غەزەل . . .



باغلىشىش

ئاپئاق قىز باغلاشما مەن بىلەن قايتا ،
 غۇنچىدەك لېۋىڭنى ئۇتۇۋالغۇم يوق .
 بولغانمەن بىر قىزنى بۇرۇندىن سۆيۈپ ،
 بىلىنەر ھەر ئوتلۇق لەۋلەرمۇ سوغۇق .
 ئۇتۇۋالساڭغۇ ،
 بەدىلىگە
 ئاپىرارمەن تانىسغا ھەتتا .
 دەرەخلەرنىڭ شىۋىرلىشىغا ،
 مۇمكىن ئويىناپ كېتەرمىز تانسا ،
 ئۇتۇلمىغان بىر نەرسە .
 مېنىڭ ئازابلىق يۈرىكىم
 ئارىمىزغا بولۇپ ئاق تىكەن
 ئۇنىدۇ ئەمما .
 بۇ يۈرەك
 بېپىسەتتۇر باغلىشىشلارغا . . .

ئاپئاق قىز باغلاشما مەن بىلەن قايتا ،
 غۇنچىدەك لېۋىڭنى ئۇتۇۋالغۇم يوق .
 چۈشەنسەڭ ھاياتتا ئىشىقىمىز سۆيگۈ ،
 ھەرقانداق يۈرەككە تېگەر بولۇپ ئوق .

ئارمان ئالىمى

نى گۈزەل ئويلار بار ئىدى يۈرەكتە ،
ياناتتى تومۇردا نى گۈزەل ئوتلار ؟
قەغەزگە جىھاپلا قالدىم مەن لېكىن ،
قەغەز دە كۆكلىدى مەن كۈتكەن باھار .

قارىسام بەك كەڭرى كۆرۈنگەن ئالەم ،
ماڭغاندا بىلىنىپ كەتتى بەكمۇ تار .
قاغىلار ناخشىسى ياڭرار بىسوراق ،
بۆلبۈلنىڭ ئاۋازى لېكىن بولۇپ خار .

راست سۆزلەر كەتكەنمۇ ئېيتىلىپ تۈگەپ ،
ھەقىقەت تۇرىدۇ بۇلۇڭدا مۈگدەپ .
ئېشەكلەر ۋارقىرار داۋان ئاشتىم دەپ ،
تۇرىسمۇ ئورنىدا تۇرماي چۆرگەلەپ .

كېلىدۇ بەزىدە يېنىمدىن سادا ،
يېسەڭچۈ بۇرادەر نېنىڭنى سىڭگەن .
بۇ ئالەم مۇشۇنداق بولغان ئەزەلدىن ،
ئېيتقىنا سىرىنى زاھى كىم بىلگەن ؟

كۆزۈمدىن تۆكۈلەر ياش بولۇپ ئارمان ،
ياش ئارا كۆرۈنەر گۈزەل بۇ جاھان .
ئۆزۈمگە قويمىمەن ئۇن - تىنىسىز سوئال ،
بۇ جاھان نادانمۇ ۋە يا مەن نادان ؟

قورچاق

بەكمۇ ئوخشار ئادەمگە لېكىن ،
كالۋالارچە تۇرار ھىجىيىپ .
كۆزلىرىدە يوقتۇر ھېسسىيات ،
خىيالىنى بولمايدۇ بىلىپ .
چىقماس تامچە ئادەمنىڭ قېنى ،
بەدىنىنى ئۆتسەڭمۇ تىلىپ .
نېمە ئويلار لېكىن بۇ چوڭلار ،
ئامراق ئۇنى بالىلىرىغا ،
سوۋغات قىلىپ بېرىشكە ئېلىپ !
ئامراق ئۇنىڭغا ھەم بەزى قىزلار ،
ھەمدەم خىياللارغا يۈرگەن بۆلۈنۈپ .



مەنە

بۇ ھاياتنىڭ مەنىسى نېمە ؟
ئويغا چۆكۈپ ئۆتكەنلەر بەك كۆپ .
تاپالماستىن ئېنىق بىر جاۋاب ،
كۆز ياش تۆكۈپ ئۆتكەنلەر بەك كۆپ .

ئاماندىن ئىزدىگەنلەر بار ،
كۆكۈش ئىسقا قىلىپ تەڭگە جۈپ .
يۈرگەنلەر بار ئىچ پۇشقى ۋە
ئاجىقنى ئۇنىڭدىن ئېلىپ .

مەھماندىن ئىزدىگەنلەر بار ،
بۇرما شاراب ۋىلىقلاپ كۈلۈپ .
مەست بولغاندا ئۆزىگە ئۆزى ،
ھايات نېمە يۈرگەن ئۆگىتىپ .

كوچىلاردىن ئىزدىگەنلەر بار ،
تويۇنغان دەپ سىرلارغا كوچا .
مۇھەببەتتىن ئىزدىگەنلەر بار ،
ئوخشايدۇ دەپ بىر لەۋگە دۇنيا .

بۇ ھاياتنىڭ مەنىسى نېمە ؟
سورامىدە ئۆزۈمدىن ئاخىر .
بولامدىكەن بەختكە ھېساب ،
سىنىڭ ئۈچۈن بولۇش بىر شائىر ؟ ! . . .

قۇمنا مە

1

دېڭىزغا ئوخشايمىش ،
دولغۇن ئىمىش بارخانلار .
بېلىق ئىمىش
بىر چاغللىرى قۇم ئاستىغا كۆمۈلۈپ كەتكەن بىر ئىلنىڭ
جۆيلۈشلىرى كېچىدە .

قەبرىلەرمىكىن دەيمەن بارخاننى ،
نامسىز قەھرىمانلارنىڭ جەستى كۆمۈلگەن .
جەستنىڭ يۈرىكىگە
سىرلىق قۇم يېزىقىنىڭ
ئارزۇلىرى پۈكۈلگەن .

ياق ، قەبرە ئەمەس بارخان ،
گۈلخاندىر ئۇ
تارىخ كېچىسىدە ياتقان چاراقلاپ .
كۆيۈپ بارار ئىچىدە
سۈكۈناتى قەدىمىي شەھەرنىڭ .

سىرلىق قۇم يېزىقلىرى
(يۈرەك تەرجىمە قىلىش ئۈچۈن
شېئىر چۆللۈكىدە بولدى مۇساپىر)
سىرلىق قۇم يېزىقلىرى !
ئىلاھ يازمىغان سىلەرنى چوقۇم .
يازغانمىكىن دەيمەن
يىقىلغان جەڭ ئېتىنىڭ كۆزىدىن

تاش ۋەزنى

ئىشەنمەيمەن، ئىشەنمەسمەن ھەم،
 دېگەن سۆزگە:
 «تاشنىڭ ۋەزنى ئېغىرلىقىدا»
 تاشنىڭ ۋەزنى تۇرقىدا ئۇنىڭ
 سوغۇقىنى تۇرغان پارقىراپ.
 يەنە سۈكۈت،
 ئەبەدى سۈكۈت
 ئېغىرلىقىنى نۇرار ئاشۇرۇپ،
 ئۇ ئوخشايدۇ جىمجىت كۆڭۈلگە.
 ئۇ ئوخشايدۇ
 ئۇخلاپ قالغان بىر كۆلگە،
 چولتوككىدە چۈشكەن تاشقا ھەم.

نەقەدەر ئېغىر ھە، نەقەدەر ۋەھشىي،
 نەقەدەر سىرلىق ھە، نەقەدەر تۇرغۇن
 تاشتىكى ۋەزىن.

بالقىپ چىققان ئارمان ياشلىرى.

2

تەڭرىتاغ، قاراقۇرۇم،
 سۇغىرىدۇ تەكلىماكاننى.
 ياتار ئەمما تەكلىماكان
 شىرە ئۇيقۇسىغا بۆلىنىپ.
 غىدىقلار تارىم، يۈرۈڭقاش،
 تەكلىماكان ياتار يەنە
 سۈكۈتمىنى بۇزماستىن.
 كۆچەت تىكەر باغرىغا
 دېھقانم
 پەرۋا قىلماس تەكلىماكان.

ناخشىسى ئۇنىڭ جىمجىتلىق،
 ھاياتى ئۇنىڭ سۈكۈت.



تۇغۇلغان كۈنۈڭ

ئۈنسىز ئاققان سۈزۈك ئېقىندەك ،
 ئۆتۈپ كەتتى بۇ كۈنمۇ يەنە ،
 مۇبارەك دەپ بىچىرلاپ تۇرۇپ ،
 سالامىدىم يۈنىۈڭغا گىمىرە .
 سېنى ئىزدەپ خىيالدىن كۆزۈم ،
 تۈزلۈك ياشقا تولدى لىققىدە .

مەيۈس باقار يالىڭاچ دەرەخ ،
 ئايغىمدا غمچىرلايدۇ قار .
 غىچىرلايدۇ زەئىپ ۋە دەردلىك ،
 سۈرىغاندەك كەلمەمدۇ باھار ؟
 بولغۇم كەلدى سۈيىۈڭ ياشغۇر ،
 قاغىرىغان چۆللەرگە ياقار .

خىيالدا ئىللىق بېقىشنىڭ ،
 قۇلىقىدا نەپىسنىڭ ئوتلۇق ،
 سېغىنىشنىڭ ئەجەبمۇ ئېغىر ،
 يۈرىكىمگە تېگەر بولۇپ ئوق .
 قۇچاقلىرىم لېكىن قۇيقۇرۇق ،
 ھۇۋۇلدايدۇ سوغۇق بىر بوشلۇق .

ئۈنسىز ئاققان سۈزۈك ئېقىندەك ،
 ئۆتۈپ كەتتى بۇ كۈنمۇ يەنە .
 چىن سۆڭۈگە يوقكەن ئايرىلىش ،
 ھىجران ئەسلى ئەڭ ئۇلۇغ مەنە .
 سۈيۈن بولۇپ ئۇلۇغ سېغىنىش ،
 بۈيۈپ قويدى قەلبىمنى پاكىز .
 بايرىمىمىدۇر تۇغۇلغان كۈنۈڭ ،
 قەلبىمىدىن ، ئەمەسمەن يالغۇز .
 سەن مەن ئۈچۈن تۇغۇلغان ئەسلى ،
 مەن سەن ئۈچۈن تۇغۇلغان ھەممە .
 بۇلىقىمىدىن ئوماق بىغۇبار ،
 سېغىنىشلار كۆيگەن ئالەمدە .



نازۇكۇم

كۆڭلۈڭ قىلىدىن نازۇكتۇر نازۇك،
 نازۇك يەنە گۈلنىڭ شېخىدىن.
 نازۇك يەنە پاختا ئاستىدا
 يېلىنىچىغان چوغدىنىمۇ ئارتۇق.

مەڭزىڭگە ساقىدى شەبنەم،
 گۈلدىن گۈزەل بوپ قالدىڭ شۇئان.
 خالىمايتتىڭ بۇ ھالىنى لېكىن.
 يۈرىكىڭدە دەرلەر سىققان،
 كېزىپ يۈرەر ئاچچىق ئىزغىرىن.
 سەن بىلىسەن، چۈنكى ياش بىلەن
 كەلگەن گۈزەللىك
 خۇشاللىقنىڭ ئالدىدا نېمە؟
 سەن بىلىسەن
 يەر ئاستىدا كۆشىسە يىلان.
 نازۇكۇمسەن گۈلدىن نازۇك،
 نازۇكۇمسەن جانان چىنىدەك.
 لېكىن، قۇلدۇر بوران ئالدىڭدا،
 ئۇ ئالدىڭدا بەلكىم بوران ئەمەس،
 تىترەشلەرگە تولغان بىر يۈرەك.

توغۇلغان يېزام

1

يېزىق بەلگىلىرىگە بولدى ئايلىنىپ،
 يېزامدىكى ھەر گىياھ، ھەر گۈل.
 قۇراشتۇرمىەن ئۇلارنى
 خالىغان شەكىلدە،
 بۇ مېنىڭ ئەمىكىم
 تېپىۋالغان تەتۈر دۇنيادىن.

قىيىسايغان ئۆيلەر
 ئۆي ئەمەستۈر، گۈلدۈر ئېچىلغان.
 ياپراقلىرى قاندىن ياسالغان،
 بەرگى جاندىن ياسالغان.

قىيىسقىلىقى
 ئۇۋىسىدىن ئۇچالمىغان قۇش،
 توغۇلالمىغان بىر ئارمان.

يوللىرىدا ئېقىپ بارىدۇ،
 ھاياتلىقنىڭ يارقىن نۇرلىرى.
 توپا ئەمەس تاپىنىمىدىكى
 ئەجدادىمنىڭ شېرىن چۈشمىدۇر،
 دەسسلىۋېرىپ لايغا ئايلانغان.

2


ئانام ياتار تۈزلۈك سايدا ، قەبرىستاندا
ئارماننىڭ گۈلىدۈرمەن مەن .
دادام يۆگەر ئاچچىق تاماكا ،
قەلبىدىكى ھەسرەتى بىلەن .

ئانام تۇتقان ئۆي ،
ئاستا - ئاستا بارماقتا ئوڭۇپ .
باشقا خوتۇن ئالدى داداممۇ ،
لېكىن ، مېنىڭ باشقا ئانام يوق .
ئايالىم دەردتە
كۆرەلمەستىن
مەندەك ئوغۇلنى تۇغقان ئايالنى .
بالىلىرىمغا
كەمپۈت ئېلىپ بېرەر ئەمدى باشقا ئاياللار .

3

بالىلىقتىكى ئاغىنىلىرىم
كەتمەن بىلەن ئاغىنە ھازىر .
مەن ئاغىنە قەلىمىم بىلەن ،
رەسسام ئۇلار كەتمىنى بىلەن ،
يالتىدۇ زېمىنگە بوياق .

چېچەكلىگەن كەبى ئارزۇسى ،
ھاياجانغا تولار بالىدەك .
ئۆزى تەرگەن يېشىل مايىسىدىن
تارىغاندا چۈچۈمەل يۇراق .
مەن سىزىمەن قەلىمىم بىلەن ،
ئۇلار سىزىدۇ كەتمىنى بىلەن ،
بالىلىقتىكى خىياللىرىمنى ،
بالىلىقتىكى خىياللىرىمنى .
ئوخشاش ئارمان ئىككى ئارىدا ،
كۆك ئاسمانغا تارتىدۇ پىلەك .
ئاد ، شۇ يىردە قالار ئۇچرىشىپ ،
بالىلىقتىكى شۇ گۆدەك يۈرەك .



ئۇيغۇر

ئوغۇزخان كېلىۋاتىدۇ؟
 ياق! ياق!
 ئاددىي ئۇيغۇر ئۇ ئۆي ئالالمىغان،
 شەھەر كوچىسىدا ھايات ئۈچۈن يۈرگەن سەرسانە.
 ئاستىدا ئېتى يوق
 ئالتۇن تۇياقلىق.
 ئۈستىدە پادىچىلار كىيىمى،
 ئەمەس پولات قۇياقلىق.
 قولىدا قىلچ ئەمەس
 سىقىمىدىۋالغان
 جىنسىي ئاجىزلىقنى داۋالاش ھەققىدىكى ئېلانى.

ياق! ياق!
 كېلىۋاتىدۇ كوچىدا
 بىر ئۇيغۇر
 ئوغۇزخاننىڭ بىر تامچە قېنى.
 كەلگۈسىگە قاراپ دومىلاپ،
 توپىغا مىلەنگەن
 سارغايغان ھالدا.

ئۆتمۈش

ئالالمىسا بەزىدە ئادەم
 ئالدىدىكى بۈگۈنىدىن زوق.
 بۇ جاھاندا بولماسمىش ئاڭغا،
 بىرەرمۇ ئىش ئۆتمۈشتىن ئۇلۇغ.
 ئۆتمۈش گەرچە بولسىمۇ گۈزەل،
 كۈلدۈر، پەقەت ئۆچۈپ قالغان كۈل.
 ئالالمىدۇ ئەسلا ھارارەت،
 توڭلىغاندا ئۇنىڭدىن كۆڭۈل.
 مەيلى سەھەر بولسىمۇ سوغۇق،
 شەپقىتىلا كۆز تىككىمىن يۈرەك.
 تولغاي جاھان ئىسسىقتا نۇرغا،
 قۇياش ئاچسا گۈل كەبى پورەك.
 ئۆتمۈش - ئۆتمۈش، بەك يىراق ئۆتمۈش،
 بارغانسېرى بارار يىراقلاپ.
 گۈلخان كۈتۈپ تەلمۈرگەنلەرنى
 كۈللىر بىلەن قويۇپ مازاقلاپ.

قىز پەسلى - 2

چېچەك ئاچقان ئالمىلار ئابىئاق يىنە ناۋات رەڭ،
 ئەگىزلەردىن دولقۇنلار كەتكەن يىنە ئويغىنىپ.
 مەجنۇنتالار تۇرىدۇ نويغا ماڭغان قىز كەبى،
 تېقىمىدا چاپلىرى يىلان كەبى تولغىنىپ.
 چىمەنلەردە قىيغۇنقۇڭ كېلەر گويا قوزىدەك،
 ئېقىمىپ كىرەر كۆزۈڭگە تاغنىڭ باغرى ئوت بولۇپ.



قۇرۇمچى كېچىسى

مەجنۇنتال شاخلىرى تەۋرىنىدۇ سۇس،
 دىلىڭغا سېھرىي تۇيغۇلار بېرىپ.
 سىمونت يول ياڭرىتار رىتىملىق ئاھاڭ،
 خىلۋەتلەر سۈر ئىچرە ياتار يېيىلىپ.
 خىلۋەتلەر سۈر ئىچرە يۇلتۇزسىز كېچە،
 شېرىن ھېس ئىلكىدە ئىگرايدۇ جاھان.
 ئاستىلاپ ماڭماقتا تارتىنچاق بىگىت،
 كېچىلەر بولسۇن دەپ ئۇزۇن ۋە ئامان.



بىر قىزغا

ئۆلگىنىمدە تۆكمە بېشىڭنى،
تامدۇرمىغىن لەۋلىرىمگە سۇ.
مۇسبەتتە ئەگمە بېشىڭنى،
تۈتۈلمىسۇن گۈلدەك يۈزۈڭمۇ.

چىقىپ مىسكىن تۇپراق بېشىمغا،
كۈي كويلىگىن ئاداققى بىر رەت،
يېزىپ قويغىن قەبرە تېشىمغا،
ئىشىقىم ئۈچۈن ئۆلگەن دەپ پەقەت.



يانۋار

بۇ ئۇزۇن كوچىلار سوغۇق بەك سوغۇق،
يۈرەكتىن ئۆزگە قايتار ئۆيۈم يوق.
پەرۋاسىز ئۆزگىلەر توتلىمىغىنىمغا،
بىر قىز

ئاندىر سېنىڭ چۆچىكىدىكى
سەرەڭگە سېتىۋاتقان
يىغلاپتۇ، دېدى
كۆرۈپ ئونلەۋاتقان كۆزۈمنى بوغۇق.

لېكىن، گۈناھ يوق سېنىڭدە يانۋار،
لېكىن، گۈناھ يوق سېنىڭدە ئاسمان.
مەن يىغلىدىم يۈرەككە قايتالمىغانغا،
مەن يىغلىدىم

قىزلار ئۈچۈن قىش كۈنى
بولالمىغانغا ئوتلۇق بىر ئارمان.
بۇ ئۇزۇن كوچىلار سوغۇق، بەك سوغۇق،
مەن ئۈچۈن ھېچ ئىشىك ئەمەس ھىم ئوچۇق،
دېدىم تەقدىرنىڭ سىتۋولىغا قاراپ:
مېنى بىر قەلبى نازۇك ئادەم قىلغۇچە،
ئېتىۋەتسەڭ بولمامدۇ قىلىپ بىر پاي ئوق.

ئوقۇتقۇچى

بىر چۆچەك توقۇلماقتا،
بەكمۇ سۈنئىي، بەكمۇ چاكنىنا.

چۆچەكتە
بالىسىنى ئالدايدۇ دادا،
دادىسىنى ئالدايدۇ بالا.
ئالدىنىشقا تولغان بۇ دۇنيا.

رېئاللىق
قوغى ئوچۇق ئۆچكىدۇر،
ئەمما، بەكمۇ بەختىيار ئۆچكە،
چۈنكى، ئۇ چۈشەنمەس،
قوغى ئوچۇقلۇقنىڭ مەنىسى نېمە؟
ئوقۇتقۇچىمەن
دەۋر ياساپ قويغان ھالغ،
ۋۇجۇدۇم بىلەن ئىسمىم ئوتتۇرىسىغا.

لياخشەن كۆلى

«سۇ بويىدا» رومانىنى ئوقۇپ

ئۆزۈمنىڭ كۆلى ئىكەنسىن، لېكىن
مەندىن بۇرۇن بارىلىپ قالغان.
يېڭۇم بار ئىدى مېنىڭمۇ گۆشىنى كىلولاپ،
ئىچكۈم بار ئىدى كۈمزەكلەپ مەينى.
لېكىن، كىچىك ئاشقازىنىم،
يەتمەس سەندىكى پالۋانلارغا.
مۇسۇلمانمەن
مەي ئىچكۈچە تۇتىمەن روزا.

ئۆزۈمنىڭ كۆلى ئىكەنسىن، لېكىن
مەندىن بۇرۇن تۇغۇلۇپ قالغان.
مەن تۇرغان بۇ دۇنيادا ھەي،
سەن تۇرماق،
يوق سەندىكىدەك بىرمۇ پالۋان.
يېڭۈزگۈم كېلەر ھەر دائىم
بىر رومكا ئىچمەي مەست بولىدىغان
ھاراقكەشلىرىمىزگە
تۇپرىقىڭدىن ياساپ مەن تالقان.

ئۆزۈمنىڭ كۆلى ئىكەنسىن، لېكىن
ئېزىقىشتا ئۇچرىشالمىغان.
ئۆزۈمنىڭ كۆلى ئىكەنسىن، لېكىن
كېتىپ قالغان
دىلىكىشىڭگە چۆل بويىدىكى
تاشلاپ بېرىپ مەڭگۈلۈك ھىجران.

خوتەنلىك ئادەم

ھەي خوتەنلىك
 ئېزىققانلىقىڭدىن سېنى خۇدا،
 دەريا ئاستىدا قاشتېشى قىلماي،
 داغسىز، غۇبارسىز،
 دەردسىز، ئەلەمسىز
 قىلىپ قويدى ئادەم
 ھەسرەتلىرى يۇرۇققاشقا ئەگەشكەن.

ئۆزۈڭگە قاشتېشى كېرەك ئەمەستەك،
 يىراقلارغا ساتتىڭ سەن ئۇنى،
 جازالىدى شوڭا خۇدا،
 جازالىغاندەك
 چەكلەنگەن مېۋىنى يېگەندە ئادەم ۋە ھاۋا.

بوران بولۇپ ئاختۇرۇپ كۆردۈم،
 ئۇخلاپ ياتار جىمجىت ئاقسېپىل.
 سامپۇلدىكى قەبرىستاندا
 ئۇخلاپ ياتقان ئاتلاردەك
 كۆكرىكىدە يا ئوقى.

خوتەنلىك ئادەم

تۇققىنىمىسەن،
 بەلكىم ئۆزۈمىسەن،
 ئاتقان قاشتېشىڭمەن يىراقلارغا،
 ئېزىققاندا ئىزدەپ تاپقىلى.

يۇرۇققاش تەزكىرىسى

سەن دېڭىزغا باقمىغان ئېقىپ،
 ھەم كۈلمىگەن دېڭىز ئىچىدە.
 دولقۇنلارغا كۆڭسۈكنى يېقىپ،
 ئۈدۈمۈڭ شۇ قۇملۇقلارغا
 بەكمۇ ئۈنسۈز كېتىسەن سىڭىپ.

قۇچىقىڭدا ئۈزمەيدۇ كېمە،
 گۈللىر لەيلىپ قالىدۇ پەقەت،
 بېلىق بولۇپ ئۈزەر قاشتېشى،
 بېلىق بولۇپ ئوينار مۇھەببەت.

سۆيگۈنۈڭ شۇ قەبرەڭ يەنە ھەم،
 قۇملار بىلەن پۈركىلگەن ماكان.
 سىرلار بىلەن تولغان تەكلىماكان،
 تىرىلىسەن ئەمما باھاردا،
 چۆللىر بېرەر ساڭا قايتا جان.
 سۆيۈشسەن كۆك ئاسمان بىلەن،
 توغراقلاردا بولۇپ سەن ياپراق.
 چېچەكلەيدۇ ئۈمىدىڭ كەبى،
 قىزىل يۇلغۇن يەنە كۆك يانتاق.

سەن دېڭىزنى قىلمايسەن ئارمان،
 قۇملۇق ساڭا مەڭگۈلۈك ماكان.
 دېڭىز ئۆلسە تىرىلمەس ھەرگىز،
 سەن تىرىلىپ نۇرسەن ھامان.

مىراس


تۇغۇلمىغان ئوغلۇم ساڭا ئېيتسام ،
 ساڭا ئارتۇق نەرسەم قالمايدۇ
 خىيالىمدىن بۆلەك .
 يەر قالدۇرالمىساممۇ ،
 ئاياغ قالدۇرىمەن
 دەسسەپ تۇرغان يەرنىڭ ئۈستىگە .
 بۆشۈك ياسىمىدىم ساڭا ئاتاپ ،
 چىغىرلارنى باشلاپ قويدۇم
 دېرىزەڭگە ئەمما . . .
 بىز شۇنداق ئۆتىدىغان ئوخشاشمىز دۇنيادىن
 مودىلارغا ئەگىشىپ ،
 بالىلارنى ئەركىلىتىش ئورنىغا
 باھار بالىغا تۇغقان تالار پوستىدىن
 بالىغا تەنبىھ قىلىش ئۈچۈن قامچا تىلىپ . . .

دېرىزىدىن دېرىزىلەرگە

بۇ سوغۇق شەھەردە قىسسا بىنالار ،
 ۋۇجۇد گۈلشەندە جېنىمنى ئېزىپ .
 دېرىزىدىن كۆرۈنگەن شۇ دېرىزىلەرگە
 بىردە ۋۇجۇدسىز ،
 خىيال كەبى يالىڭاچ
 كەتكۈم كېلىدۇ قېچىپ .
 توڭلاتسا خىيالىمنى ناتونۇش قىزلار
 كۆكرىكىدە تۆكۈلگەن ئىلھام .
 توڭلاتسا لېۋىمنى خىيالىسىز ئاسمان
 مەي ئەمەس قاچىلاپ يىراقلىق ،
 يۇلتۇزۇمنى قىلىپ جام
 كەيپ بولۇشنى ئىستىسەم ،
 ۋۇجۇد گۈلشەندە ئويغىنارمۇ شۇ چاغ ،
 باھار شەپقىسى ؟ !
 دېرىزىدىن دېرىزىلەرگە
 تۇغۇپ قويدى يالىڭاچلىق مەنە .

ئاپتور

ۋۇجۇدىنى چاپىدۇ بىرسى
 رەھىمسىزلىك بىلەن ئۆز پىچقىدا.
 كىملىرىگىدۇر تىنىم تاپماستىن
 يۈرىكىنى قىلىدۇ قىيما...
 پرومېتې دەر ئۆزىنى،
 كۈلۈپ كېتەر ئاققان قېنىدا.
 ئەتراپ بويالسا بولۇپ قىپقىزىل،
 كۈلۈپ كېتەر
 گۈلدىن رەڭ تالاشقىنىغا
 ئازابى بىلەن...



ۋەتەن - 1

1

ۋەتەن دېگەن زادى ئۇ نېمە؟
 ۋەتەن
 بىر كوزا ئوتمۇ
 مۇز ئۈستىدە يېلىنچاپ تۇرغان؟
 ۋەتەن باغلاردا
 قوزىلارنىڭ ئاياغ ئىزىدۇر.
 كېچە
 يەپ كەتتى قوزا
 چۈشنىڭ ئۇچىنى
 كەپسىز بالا يوشۇرۇپ قويغان.

2

ئاپتوبۇستىن ئادەملەر ئەمەس،
 كۆكۈش ئىسلار تۆكۈلدى ئاستا.
 ئۇپراپ كەتكەن ناھاللار،
 تاماكىنىڭ كۆپەندىلىرى
 ئىزدەپ كەتتى ۋەتەننى، ئىزدەپ
 بۇندىن يىراق، يىراق بىر جايغا...

يۈرەك


كېچىلەردە
 كۆيمەس مېنىڭ يۈرىكىم .
 سەھەردە
 ئۇخلاپ قالار گۈل تۇۋىدە .
 چۈش
 مۇڭدۇشنى كۆك ئاسمان بىلەن .
 ناماز شام
 باشلار بىلەن كېتەر يۇيۇلۇپ .
 كەت
 ئۇ باھارغا بولمايدۇ ئۇلپەت .
 ئۆگۈن
 چوكانتالدىن ياسىۋالار ئات
 تۈنۈگۈنكى خىيالى ئۈچۈن .

باھار

غەم يېمەسمەن ، غېمىم يوق زىنھار .
 كۈز
 تۆكۈلمەن يوپۇرماق بولۇپ ،
 كۈلۈشلەرنىڭ بىنەم يېرىگە .
 قىش
 باشلىرىمغا قونغان ئاپئاق قار ،
 ئىگىكىگە
 ھايات دېگەن بوۋاينىڭ
 ئارمان بولۇپ قالدى يېزىلىپ .

3

ۋەتەن
 قۇلقىنى تەشتۈرگەن بىر قىز ،
 ھالقا قىلىش ئۈچۈن
 ھويلىسىنىڭ تىكەنلىرىنى .
 ۋەتەن
 كاتاڭلارغا تاشلانغان خىيال ،
 ئوتۇنچى ،
 ئۇخلاپ ماڭغان ئات
 ئەسنىگەندە ئەتىنى چۈشەپ .



لۈكچەكسىز زامان

بۆرە يوق جاڭگال جاڭگال ئەمەس ئۇ،
 شىر ، يولۋاسسىز
 يوق ھايۋانلار پادشاھلىقى .
 بۆلبۈلسىز باغلار قەبرىستان ،
 گۈلىسىز چىمەن نەدە ؟
 ئەڭ بىچارە يارسىز ئاشىق .
 شىر ، يولۋاسسىز ،
 مايمۇنلارغا ئەسىر بولار قاپلان .
 كۈنلەر بەكمۇ ئۆتەر شىلمىشىق ،
 لۈكچەكسىزلىككە ئايلىنسا زامان .

لۈكچەكسىز زامان ،
 قۇرۇتلار لۈكچەك بولۇۋالغان .
 لۈكچەك بولۇۋالغان قاغا ، سېغىزخان .
 قارىغايىلار بېقىلمىدۇ پولاتتەك تۇرۇپ ،
 بىر يۇمشاق قۇرۇت ئالدىدا .
 پالۋانلار جان بېرەر ،
 مەزلۇمغا ئايلىنار ،
 قىلىچ ئالدىدا ئەمەس
 ئادەملەرنىڭ سۈيى قاقچان قەلبى ئالدىدا .

كۈنلەر نەقەدەر ئاستا ئۆتمەكتە ،
 مەنىسىز نەرسە تۇتامسىز شۇنداق .

بىر پارچە بىر پارچە گۆش ،
 ياق !
 ئۇ بىر تاشتۇر ،
 زەخمىلەنمەسلىك ئۈچۈن
 بولۇۋالغان يۇمىلاق ،
 قاتتىق بولۇۋالغان
 باغرىدىكى تىترەشلەرنى
 سەزمەسلىك ئۈچۈن .

ماشىنا ئىچىدە قۇرۇتلار ،
 لېفىنتلاردا ئۆزلىمەكتە يۇقىرىغا
 توخولار ،
 بۈركۈت قەپەستە ،
 ئۇ قەپەستە باغلانغان ،
 قاناتلىرى داغلانغان ،
 كەڭرى ئاسمانغا
 مۇڭلانغانچە تۇرىدۇ قاراپ .
 بۆلبۈلسىز باغلار قەبرىستان ،
 ئاشىق قەلبى يارسىز باياۋان .
 شىر ، يولۋاسسىز
 يوق ھايۋانلار پادشاھلىقى .
 كۈنلەر نەقەدەر ئاستا ئۆتمەكتە ،
 بىر پاشا پىچىرلىدى يەنە بىرىگە :
 لۈكچەكسىز زامان .

يالىڭخاچلىق

ئەڭ ئېسىل كېمىلەر، قات - قات بىنالار،
 گىلەملەر، ساقالار،
 ئورمانلار،
 ۋە يەنە ھەر خىل رەڭ،
 كۈلكە - يىغا
 ۋۇجۇدۇمنى تۇرار يوشۇرۇپ،
 بىر كۆز باردۇر لېكىن يىراقتا.
 توسقۇنسىز ئالدىغا كېلىدۇ بۆسۈپ.
 تۇرىدۇ روھىنىڭ يولىنى توسۇپ.

ئۇنۋان ۋە ھەر خىل پەلسەپە فورمىللىرى
 ئارقىلىق ئۇرۇنمەن تېخىمۇ چىڭ يوشۇرۇنۇشقا.
 بىر كۆز باردۇر لېكىن يىراقتا.
 فورمىلارنى تىنماي قىلىدۇ بەربات،
 بىر سۈزۈك ئىينەككە ئايلىنار ھايات.
 ئوخشاپ قالسەن بىر بېلىققا،
 بېلىقداندا يۈرگەن پىلتىڭلاپ.
 دەيمەن نەقەدەر غەيرىي بۇ ئىنسان،
 تىنماستىن ئۆزىگە ياسايدۇ زىندان.
 ئۇرۇنار ئۆزىنى ئوراشقا قات - قات،
 كىمىڭدۇر كۆزىدىن قويمىققا پىنھان.

تەقدىرنىڭ ئالدىدا لېكىن يالىڭخاچ ئۇ،
 گۈلخاننىڭ ئالدىدا لېكىن يالىڭخاچ ئۇ.
 دېڭىزنىڭ ئالدىدا لېكىن يالىڭخاچ ئۇ،
 شېئىرنىڭ ئالدىدا يالىڭخاچ يەنە.

ئىدىيە


ئاۋۋال سالدى پەلتوسىنى
 كېيىن ... كېيىن
 بولدى ئاخىر يالىڭخاچ.
 لېكىن، قىز ئەمەس ئىدى ئۇ،
 لېكىن، كۆز ئەمەس ئىدى ئۇ،
 بىردىن ئالەمگە بولدى ھۆكۈمران
 پۇخادىن چىققان ئاشىقتەك تۇيغۇ.

بولدى ئاخىر يالىڭخاچ.
 تۈگىدى ھاياتى،
 تۈگىدى يەنە
 قىز بالدەك سىرلىقلىقى ھەم.

قاتىللىق

تۇنۇگۈننىڭ قاتىلى بۈگۈن،
 كۈندۈزنىڭ قاتىلىدۇر تۈن.
 ئۆزىنىڭ قاتىلىدۇر شېئىر
 يۈرىكىنى

ھەممە يەردە يۈرگەن بوغۇزلاپ.



خەت يازمىدىم

خەت يازمىدىم قوشاقلار قېتىپ،
 لەۋلىرىڭنى گۈلگە ئوخشىتىپ.
 ئارىمىزدا ئېغىر سۈكۈنات،
 قىش پەسلىدەك تۈردى يېپىلىپ.

مۇھەببەتنىڭ گۇۋاھىمۇ خەت؟
 يۈرەكلىرىم سۆزلەيدۇ ياق، ياق!
 جىمجىتلىقنىڭ ئەڭ چوڭقۇرىدا،
 كۆكلىدىكەن گۈل كەبى پىراق.

خەت يازمىدىم قوشاقلار قېتىپ،
 ئالدىڭدا يار مۇز كەبى قېتىپ.
 مۇز ئاستىدا لېكىن بېلىقلار،
 بىر دەريانى بولدى لېيتىپ.

داۋاملىق ياشاش

تىرىكمەن بۈگۈنمۇ ، شۈكۈرى ئەي خۇدا ،
باغرىمنى ئەزسىمۇ بۇ قارا ھىجران .
دەردىمنى سۆزلەيمەن ئۆز تىلىم بىلەن ،
تاشلارغا ،
دەرەخلەرگە ،
يولغا ، چىراغقا .
سۆيگۈمنى چاچمەن ياز يامغۇرىدەك ،
تاشلارغا ،
دەرەخلەرگە ،
ھەممە نەرسىگە .
بۇ شەھەر يۈيۈلماقتا ھازىر ،
ئاسماننىڭ كۆز يېشى بىلەن .
مەڭزىمدە ئۇچراشتى چىقسام تالاغا ،
ئىككى خىل كۆز ياش ،
ئۈنسىزگىنە قالدى قارىشىپ ،
ئارقىدىن يەنە ،
دېگەن كەبى ئوخشايدىكەن تەمىمىز ،
ئازاب بىلەن كەتتى ئارىلىشىپ .
چىراغلار پىچىرلار ،
شەھەرنىڭ كۆزى مەن دەپ ،
يوللار يامشار ئاياغلىرىغا ،
شەھەرنىڭ ھىجرانلىق سۆزى مەن دەپ ،
تاشلايمەن ئۆزۈمنى شەھەر قوينىغا
بىر ئاچچىق چۈش كەبى
يارسىز يېگانە .
تىرىكمەن بۈگۈنمۇ شۈكۈرى ئەي خۇدا ،
يارىمدىن بولغان بولساممۇ جۇدا .

سىياھ ۋە قان

1

بىرى قارا ، بىرى قىزىل ،
بىرى ئاقار قەغەز دە .
بىرى ئاقار پۈرەكتە ،
لېكىن ، ئوخشاش كۆيدۈرەر يېرى .

2

قەغەز دە ئۆزكەشلىگەندە دەريالار لېكىن ،
بارماقنىمۇ قىلالمايدۇ ھۆل .
بېرەلمەيدۇ ئەبەدىي پۇراق ،
قەغەزدىكى ئەڭ چىرايلىق گۈل .
خەق مېنى شائىر دەپ ئاتا پۈرگەندە ،
قەغەزلىرىم سىياھ گۈلگە توشقان چېغىدا .
ئىختىيارسىز ئەسكە ئالدىم ،
كىچىكىمدە
ئېرىق بويىدا
دەسسەپ ئۆتكەن ھەقىقىي گۈللەرنى .

ئىنساننىڭ يەنە بىر تەرىپى

شەنبە ۋە يەكشەنبە
يۈردۈم شۇنچە سەرسان ۋە ۋەيران .
ئاياللارنىڭ ئېپلاس ئايانلىرىدا ،
بويىسۇنماي ئۆزۈمگە .
يورغىلاپ يۈرگەن كۆزۈمگە
بولۇپ مەن ھەيران .
ئىنسان ئاجايىپ نەرسە ،
ئۆزىنىڭ بولمىسىمۇ ،
ئۆزىنىڭ بولماسلىقىنى بىلىپ تۇرسىمۇ ،
ئۈمىد قىلار
ئۆزگىلەرنىڭ نەرسىلىرىنى .
كاۋا پىلىكىدەك
باراڭ ئاتلاپ يۈرەر ،
بوي سوزار قوشنىلارنىڭ ئۆيلىرىگە .

يۈرتۈم

دېڭىزدا
بىر كىچىك قولۋاقتا ئۇخلايدۇ بالا ،
چۈشلىرىدە ئۇنىڭغا
ئەركىلەيدۇ بىر كەڭرى دالا .
لېكىن ، ئۇ بارالمايدۇ دالا قوينىغا ،
تەرىشىپ تەرمىشىپ
كېتەر ئاخىر ئويغىنىپ .
بالىلىق كۆز ياشلىرى دېڭىزغا
تامچىلاپ تېمىپ .

توختام سۇ

ئاقالماس تاشلارغا باغرىنى ئۇرۇپ،
ئىشقىدىن قىرغاققا سۆزلەپ ھېكايە.
ئۇنتۇلغان بىر يولدەك ئادەمسىز چۆلدە
چىڭقىلىپ ساداسىز تۇرار بېگانە.

ئۇ گويىا بويناقتىڭ دىمىققان كۆكىسى،
قىزلارنىڭ نەزىرى كەلمىگەچ يوقلاپ.
ئۇ گويىا بىر تال ئوق ئوۋغا يارىماس،
مىللىتىڭ ئالدىدا تۇرغان دۇدۇقلاپ.

كۈتىدۇ، بىر چالما چۈشەر تاسادىپ،
باغرىنى ئۆتىدۇ تىترەكلەر تىلىپ.
ئويغىنار شۇ چاغدا بەلكىم مۆلۈلدەپ،
يەنە بىر چۈشسە دەپ قايتىلاپ تىلەپ.


ئاقالماس، نەقەدەر بەختسىزدۇر ئۇ،
مۈمكىنمۇ ئاقمىسا ئۇنى دېيىش سۇ.
كۈتىدۇ بىر چالما زارلاپ، تەلمۈرۈپ،
ئادە، ئۇنىڭ جىمىكى ھاياتى ئاشۇ.

بۇ دۇنيا

بىر كۆزىدە باشلىنىپ دەريا
سۇغىرىدۇ گۈل ئېتىزىنى،
بىر قولىدا تۇتۇپ قىغراق
كېسەر يەنە گۈل يىلتىزىنى.

بىر كۆزىدە ئۇچقۇندار بەخت،
بىر كۆزىدە لىغىلدايدۇ ياش،
گويىكى بىر سەۋدەيى ئوخشاش
ئاڭغا قاراپ كۈلىدۇ قۇياش.

ھەي دۇنيا...



نوتا

كىمىدۇر بىرسى چالماقتا مېنى ،
ئاستا - ئاستا كەتمەكتە ئېقىپ
مۇزىكا بوپ
يۈرىكىمنىڭ يالقۇنلۇق قېنى ،
كىمكىنە سازچى ؟
جاۋاب بېرىشنى خالىماس شامال ،
كايىدۇ قۇشقاچلار دەپ :
لازىم ئەمەس سوئالغا سوئال .

تۈگىدى بىر چاغدا ئاخىر مۇزىكا ،
ئېقىشتىن توختىدى شۇ ھامان دەريا .
قېنى سازچى ،
قۇشقاچلار ، شامال ؟
پەقەت

دەپتەر بېتىدىن ئالغانچىلىك يەر
قەبىرەم بولۇپ تەگدى ماڭا . . .
باشقا يەردىن ئاڭلاندى ئەمما ،
... يەنە مۇزىكا .

دەريا مەنتىقىسى

قارماق قىلىپ
چۆچىكىمنى سالىدىم دەرياغا
يەم ئورنىدا ئىلىدۇرۇپ يۈرەك .
بېلىقلار
ئۆزلۈكىدىن ئىلىندى كېلىپ ،
سېۋىتىمدە
ھەم سورىدى مەندىن
داۋامى قېنى ؟

قارماق قىلىپ
چۆچىكىمنى سالىدىم دەرياغا
يەم ئورنىدا ئىلىدۇرۇپ يۈرەك .
بىر چاغ
يىغدىم يىپىنى ،
قارمىقىم قېنى ؟
بىردىن دەريا باشلىدى چۆچەك .

مۇزلىغان كېچە

يارنىڭ سۆزلىرى مۇزلىغان كېچە ،
مۇزلىدى ئاسمانمۇ ، مۇزلىدى يەرمۇ ،
يارنىڭ كۆزلىرى مۇزلىغان كېچە ،
مۇزلىدى ھەتتاكى تاغمۇ ، سەھەرمۇ .

ئاسمانغا ئۇچۇپ چىقالمىدى قۇش ،
ئانىسىنىڭ يېنىغا ،
ئويغاقلىق دېگەن
ۋاقتىدا قايتالمىدى چۈش ،
ھىجران دېگەننى يازدى تىنىقلار
سوغۇق دالىغا يىقىلىپ بېھوش .

نەيچىنىڭ لېۋىدە مۇزلاپ قالدى نەي ،
مۇزلاش دېگەننى تۇرۇپ چۈشەنمەي ،
يۇلتۇزلار ئاقتى ئۆيىگە ، ئەمما ،
ئۆزگە بىر كۆرۈنۈشنى ئېلىپ
قوندى گۈللەرنىڭ بەرگىگە كۆز ياش
توڭلىغان كېچىنىڭ يۇلتۇزى بولۇپ .

مەن يازمىغان شېئىر

ھەر ھەرىپى بىر دانە يۈرەك ،
ھەر بىر قۇرى بىر ئۇزۇن تارىخ .
ھەر چېكىتى ئاھ بىردىن چېچەك ،
ھەر بىر ئۈندەش گويىكى بىر بىخ . . .

قويۇلمايدۇ ماۋزۇسى ئەمما ،
يېزىلمايدۇ ئاخىرى يەنە .
بالىلىقى تۇرىدۇ كۈلۈپ ،
مەڭگۈلۈككە قىلىپ تەنتەنە .

ئوقار ئۇنى پەقەت سوتاللار ،
ئاقار يۇلتۇز چاچقان يورۇقتا .
ئۆلسە قالار ئۇنىڭ ئۆلۈكى ،
يۇلتۇزلارغا تولغان ئۇپۇقتا .

گۈزۈم ھەققىدە

ۋارقاقلانسا ھايات بەتلىرى،
بىرى ئۇندا ئۆلۈپ ياتىدۇ.
چىڭ يۇمۇلغان جەسەت كۆزىدە،
ئېھ، ئارمانلار كۈتۈپ ياتىدۇ.



سەھرادىكى بىر كەچكە سىزما

رەڭلەنمەكتە ئۇپۇق قاپقارا،
ئورمانلىقمۇ چۈكتى گۈگۈمغا.
شېئىر تىنىپ ياتىدۇ گۈلزار،
جۈپ - جۈپ ئىزنى كەشتىلەپ قۇمغا.

تۈنۈگۈنكى تونۇش سىياقلار،
قېنى بۈگۈن؟ تىمتاس ھەممە ياق.
خىلۋەت رۇجەك سايىدىن خالىي،
ئۆكۈپ تۇرار سارغۇچ نۇر چىراغ.



مەۋجۇتلۇق - 2

سېنى ئۆلدى دەيدىغۇ يالغان!
سېنى كۆلدى دەيدىغۇ يالغان.
قايسى ئاخشام چۈشتىكى خىلۋەت،
ۋەسلىڭ ماڭا بولغانتى ئايان.

ئىشەن جېنىم، ئىشەنگىن چوقۇم،
يۈرىكىمدە ئامانسەن ئامان.
بىغۇبار سەن، شەبەنەمدەك تازا،
ئۆزگىلەرنىڭ سۆيگىنى يالغان.


يۈرىكىمدە سەنلا بار پەقەت،
يۈرىكىمدە ياشايسەن ئەبەد.



دوقمۇش

شۇ دوقمۇشتىن تارالغان مېنى
تۇغۇلدى دەپ يېڭى بىر خەۋەر.
يەنە ئۇندا كېزىپ يۈرۈيدۇ،
ئۆلۈم خەۋىرىم.

ئېست
ۋاپاسىز دوقمۇش،
ھاياسىز دوقمۇش.



سۇلياۋ گۈل

بەلكىم تەلەپسىزلىكىڭدۇر ،
ۋاقتى كەلسە سولالمىغىنىڭ .

دېرىزەدە سۇلياۋ گۈل
تۇرار ئېچىلىپ ،
راست گۈلدىن قىلچە پەرقلەنمەي .
لېكىن ،
ھېچكىم ئاڭا قىلمايدۇ پەرۋىش ،
كار قىلالماس ئاڭا سوغۇق ، قىش ...
ئاستا ... ئاستا چىقىدۇ ئەستىن ،
كېتەر ئۇنتۇلۇپ ،
يۈرەك سېغىنار بىر چاغدا
سولىدىغان ھەقىقىي گۈللەرنى ...

كۆز

(تۇيۇق ماڭ ئۆيلىرىدىكى كۆزى ئويۇۋېتىلگەن
رەسىملەر خاتىرىسىگە)

بەلكىم ئۇ كۆز بىر يۇلتۇز بولغان ،
نۇرى
تۈن كۆكسىنى ئۆتكەن تىلىپ .
ھۇۋقۇش ، شەپەرەك ،
قارالمىغان ئاڭا تىك بېقىپ
بىز كەبى .
بەلكىم ئۇ كۆز بىر قىز بولغان ،
ھۆسنى قىلغاچ تاڭنى شەرمەندە .
چۆللەر ،
قاقاسلار
ئايىغىغا يېقىلغان ئۇنىڭ
بولۇپ پەيۋەندە
بىز كەبى .
بەلكىم ئۇ كۆز بىر ئىز بولغان ،
شامالارنى ، ئاي ، يىللارنى
قىلغىلى مازاق .
قويۇش ئۈچۈن ھىجران كۆكسىنى
قۇرۇق ، ئاق
ھېچكىم ئۇنى ئۆچۈرەلمىگەن ،
ئەسلىمىدىن كۆچۈرەلمىگەن
بىز كەبى .

چاقشاق كۆمبىدىسى

1. دەريا

قۇرۇپ قالدى بارچە دەريالار ،
 سۇ ئىچكىلى كەلگەن چېغىمدا .
 سۆزلىپ بەردى دەردىنى بېلىق ،
 ئاچچىق - چۈچۈك كۈي قىلىپ ماڭا .
 ئۇسسۇزلۇقۇم ئۇنتۇلدى ئۇنىسىز ،
 كۆز ياش ئىچىپ ياندىمەن ئەمما .

2 : چۆل

تۇغۇلىمەن
 كامبىرىدا توشقاننىڭ .
 ئىچىلىمەن
 يانتاق چېچكى بولۇپ ،
 ناخشا توۋلايمەن
 چۆل رەڭگىدە .
 ئۆلىمەن ،
 توغراق بايرىقى بولۇپ ،
 ئەمما ، ئۇنىسىز بىر كۈي
 بوغۇزۇمدا تۇرار بوغۇنۇقۇپ .

3 . مەن

ئەينەكلەرنى چاققىمىن بەرىبىر ،
 تاپالمايسەن مەن ئۇنى ئىزدەپ .
 ئۇخلىماقتا سەبىي بالىدەك ،
 كاكچۇنلاردا بولۇپ تۇرماز .

دېڭىزلارنى كىزگىن بەرىبىر ،
 تاپالمايسەن مەن ئۇنى ئىزدەپ .

يۈرەر خىياللار

تەشنىلىقنىڭ دالىلىرىدا

ئالۋۇن بولۇپ ئۇنى يېتىلەپ .

4 . مەن بىلىمىگەن بىر جايدا

ئېچىلغاندۇر مەن ئۈچۈن بىر گۈل
 چىرايلىق ھەم خۇشپۇراق بولۇپ ،
 قاندىرغىلى ئەشنىلىقىمنى

ياتقاندۇر كۆللىر

ئابىھايانقا تولۇپ ،


ياسانغاندۇر قىزلار

مېنى كېلەر دەپ

پىشقاندۇر ئالما ،

چېچەكسىز باھار

يازاي دېسىم تارىخىمنى تاشلارغا ،
 ئېرىشتىممەن بۇندا ئەمما ياشلارغا .
 ئانامنىڭ ئۆلۈمى
 گۈندەش بولۇپ تەشتى يۈرەكنى ،
 يوللارغا
 بىر سوراق بوپ قويۇلدۇم ،
 گۈدەك ئىسىم ،
 ئۆلتۈردى ئالدىنىش ،
 ھىجران كۆزىدىن
 بالا بولۇپ قايتا تۇغۇلدۇم ،
 تارىخىمنى يازدىم ئاخىر
 تاشقا ئەمەس ، تاش يۈرەكلەرگە .



مېنى ئۆزەر دەپ .

ئەمما ، يۈرىمەن بۇندا ،
 يوقلۇقنىڭ شائىرى بولۇپ ،
 يوقلۇقتىن يوقلۇققا تۇغۇلۇپ .

5. خاتىمە

تەشنىلىقتا ئۆلسەم مەن ئەگەر
 دەريالارنىڭ گۇناھى ئەمەس ،
 رومكىلارنىڭ گۇناھى ئەمەس .
 ئىچىپ ، ئىچىپ بولۇپ قالسام مەست
 ئازابلارنى مەي قىلىپ ئىچتىم ،
 تاشلار تۆككەن چېغى چاڭقاپ ياش . . .

ماۋزۇسىز

ئوچقان قۇشنىڭ بارمۇ ئازابى ؟

بار ،

ئانغا يەنە يېڭى كۆك كېرەك .

دەريالارنىڭ بارمۇ ئازابى ؟

بار ،

چىمەنلەردىن تىلەيدۇ يۈرەك .

ناخشىلارنىڭ بارمۇ ئازابى ؟

يار ،

سۈكۈتتىن ئايرىلىپ قىلدى بەك خاتا .

شائىرلارنىڭ بارمۇ ئازابى ؟

بار ،

قىيىنلىنىدۇ ئۇچرىما شېئىر

ئىزدەپ يۈرگەن چېغىدا

دەريا . . .

بىر يېزىمنىڭ ئارزۇسى

چېركاۋ قوڭغۇراقلرىدىن خالىي بىر يېزا ،

يېتىپ كېلىدۇ سەھەر ،

ئاق چاچ ئانا جىنىمازدا

باشلىغان چېغىدا دۇئا .

تۈز ھارۋىسىنىڭ جىرىڭلاشلىرى

ئېتىزلارنىڭ چۈشىنى بۇزار .


ئاق چاچ ئانا قىلىدۇ دۇئا ،

دەپ :

ئامان بولسۇن ئوغلۇم ،

ئامان بولسۇن ئادەملەر ،

ئامان بولسۇن پۈتكۈل دۇنيا .



يىراقلىق

ئويۇمدىن يىراقمەن ، ياردىن يىراقمەن ،
ھىجران تاشلىغان چۆلگە ئاپىرىپ .
يىراقمەن ھەممىدىن ، پۈتكۈل ئالەمدىن ،
تۇن تېنى تۇرسىمۇ دائىم ئاقىرىپ .

يىراقمەن ئادەملەر ئارىسىدا
ئادەملەرنىڭ قەلبىگە ئەمما .
يىراقمەن قىزلار ئارىسىدا تۇرۇپمۇ ،
قىزنى چۈشەنمەي ،
مەن ئۈچۈن قىز قەلبى گويا مۇئەمما .

مېنىڭ ئويۇمدا
ئۈنچە ئوڭاي تۈكۈلمەيدۇ ياش ،
يۈرەك تىغىسىز تىلىنسا ياكى .
يىرتىلسا سۆيگۈ مەكتۇبى ،
تۈكۈلىدۇ ياش .
مەن كۆردۈم ،
يىغلايدىكەن قىز
كۆزىنى ئاچسىمۇ ،
كۆزىنى يۇمسىمۇ .
بىلەلمىدىم قايسى يالغان ، راست ؟

يىراقمەن ئەڭ يىراق يۇلتۇزلار كەبى ،
يىراقمەن بىر دىلدا ئۇنتۇلغان سۆزدەك .
يىراقمەن يارنىڭ قوينىدا تۇرۇپ
يەنىلا ياش تۆككەن يىغلاشغۇ كۆزدەك .

قىش كېچىسى

دېرىزە توڭلىغان ، خىيال توڭلىغان ،
سۇلياۋ گۈل ئېچىلغان پورەكلەپ لېكىن .
غېرىبلىق توڭلىغان ، خىيال توڭلىغان ،
ئويۇمنى ، خىيالنى كېزەر ئىزغىرىن .

قانىمغان تەشەللىق قىمىنايدۇ ئاچچىق ،
سەزگۈلەر توۋلىغان ، لېۋىم توڭلىغان .
ئويۇمدە ،
كىتاب دۆۋىسى ئالدىدا
ئولتۇرار بىرەيلەن .
قەغەز يۈزىدە يالتىرار توڭلاپ قالغان قان .
سۆزلەيدىغان سائەت
پەقەت
ۋاقىتنىڭ توڭلىمىغانلىقىدىن بېرەر بېشارەت .
بەش بولدى دەيدۇ ،
لېكىن مېنىڭ
ۋاقىت ھېسابلاشقا رايىم قالمىغان .
ئادەملەر ،
ھەممىسى گۇناھقا تولغان .
كىتابلار
ھەممىسىدىن تۆكۈلەر يالغان .
راستتۇر پەقەت قىش كېچىسى .
راستتۇر پەقەت سائەت ،
سوغۇقنىڭ تىلىدا سۆزلەيدىغان .

ھالاكەت

ئايئاق قارا قارايدى ئاستا ۋە ئاستا،
 تاشلاندى پاشنىلىق ئاياغلار ئاڭغا.
 يەر تېگىدىن
 كۆز ياشلار چىقتى ئېقىپ.
 زېمىندىن
 كۆڭلى ئاغرىپ يىراقلىغان قۇياش،
 ئاداۋەتسىز گۆدەك بالدەك
 كەلدى ئورنىغا يېنىپ.

ئەتە ياز بولىدىكەن، دەدى بىر بالا،
 بۈگۈن تۇرسىمۇ فېۋرال ئېيىدا.
 گېپىڭ توغرا، دەدىمەن ئاڭغا،
 قەلبىمنىڭ جىمجىتلىقىدا.

دەريادىكى ئەتىرگۈل

ئۆركىشىدە زەڭگەر ئېقىننىڭ،
 لەيلەپ يۈرەر بىر تال ئەتىرگۈل.
 چاقىرىدۇ قايناملار ئۇنى،
 سۆيۈۋالاي مەڭزىڭگە دەپ.
 چاقىرىدۇ شاماللار يەنە،
 كۆكلەمنىڭ گۈزەل چۈشىنى تىلەپ.

ئەمما، ئەتىرگۈل بىلمەيدۇ ئۆزى
 ئاھ، كىملىرىنىڭ شېرىن غايىسى.
 كىملىر ئۈچۈن تۆرەلدى يەرگە،
 كىملىر بولدى ئۇنىڭ ئانىسى.
 پەقەت كىمدۇر ئۆزدى ئۇنى،
 دەريا تۆركەش ياسىغان كۈنى.

ھاياتقا قارىغۇنىڭ كۆزىدە قاراش

ئاق رەڭلەر ، ئاق دالا ،

كۆرۈنىدۇ كۆرۈمگە قارا .

بىر چېچەككە ئوخشايدۇ گويا ،

كۆكمۈمنىكى يىرىڭلىق يارا .

بىر قىلىچىدىن كېسىپ توختايمەن ،

سۇدىن ئۆتۈپ لايغا بارغاندا .

بىر ئاشىقىدىن سۆيۈپ توختايمەن ،

ئېچىلدۇرغاندا ئانار گولى

مەڭزىمە تەستەك .

يىگىرمە بەش ياش ،

بىر ئۆمۈرنىڭ يېرىمى دېمەك ،

لېكىن ئۆزۈمگە دەيمەن بالىمەن ،

بۇ ھاياتتا تېخى مەن گۆدەك .

ياز ئەتىگىنى

ھېچ بىردىن كەلمىدى بىرەر شۇش خەۋەر ،

تايىقى چىتماس ئۇرۇش ئىچىدە

يەنە كامبۇدژا .

گېزىت خەۋىرىدىن قارىغاندا

سۇھىم ئىشى يوق چىنۇب دېھقانلىرىنىڭ

پاختىدىن باشقا .

خەۋەر يوق ئۆسكەن مائاش ھەققىدە ،

لائيىلىق بىر كۆلگە ئوخشايدۇ كۆڭۈل .

بىر چىۋىن ئۇچۇپ ئۆتتى ئاستا ئالدىدىن

ۋە لېكىن بەك خۇشال ، بەكمۇ بىپەرۋا .

چىۋىن بۈگۈن دۇنيانىڭ خوجىسىمۇ يا ؟

ياق دەيدۇ پالاق .

بىر دېھقان شېرىن ئۇخلاۋاتقان

بالىسىغا قاراپ

ۋارقىرىدى ، تۇر ، چاپساقراق .

بۈگۈن باشقا ئىش يوق ،

چىۋىنغا ئايلىنىمەن ھەممە ئۇيغۇردەك ،

ئەتىگەن ئاخىرلىشار يەنە بىپەرۋا ،

چاڭلارغا كۆمۈلۈپ بارىدۇ يۈرەك .

ئەنجۇر

ئەنجۇر ، ئەنجۇر مېۋىلەر شاھى ،
 سىمۋولىنىڭ مەشۇقى يەنە .
 ئەنجۇر دېگەن بۇ سۆزنى ئاڭلاپ ،
 غىدىقلىنىپ شۆلگەيلەر ،
 سۇغا تولدى بىر ئەزىم دەريا .

ئەنجۇرنى قىياس قىلدىم ،
 بالاغەت پەيتىنىڭ سىزلىق قۇياشى دەپ .
 ئەنجۇرنى ئوخشاتتىم ،
 ئاشقىلىق دەرىخىنىڭ تۈكۈلگەن يېشىغا .

ئەنجۇر چۈشەپ يۈرگەن بىر يىگىت ،
 شەھەر ئېلىمۇتقان جەڭچىدۇر گويا .

سىمۋول
 قىز بالىدەك يالىڭاچلانغان بىر كۈنى
 ئەنجۇر ئىشقىدا تەۋرىندى قەلەم ،
 ئەنجۇر ئىشقىدا تىترىدى دۇنيا .

قۇرۇغان يالىپۇز خانىرىسى

تۈگىمىدى پۇرىقى تېخى ،
 ئىزلىپ يۈرەر ئېمىنىدۇر ئىساي ،
 يالتىرايدۇ قىرولار ئاپئاق ،
 كۈتۈۋاتقانداك
 كىمىنىدۇر ، كىمنى ،
 كېچىدە

جۆيلۈپ چىقتى يالىپۇز چېچىكى
 كىچىكلەردىن سوزۇپ ئۆزىنى ،
 بۈگۈن

ئىككى سائەت دەرس يوق كۈن ،
 خاتىرەمنىڭ قەبىدىن
 ئاقتۇردۇم ئۇنى ،
 تاپتىم ئەمما .

ياش يۇقى كۆزى
 تاشلاپ قويدى
 قايتا خىيال ئىچىگە مېنى .

قۇرۇپ كەتكەن يالىپۇز
 چېچەكلىرى تۈزۈپ كەتكەن ،
 يوقالمىغان پۇرىقى ئەمما .

يېگانە ئادەم

1

بەلكىم يۇلتۇزلار بىلەن بار تونۇشۇشۇقى ،
 دېڭىزدا ھېچكىم بايقىمىغان .
 بىر تەنھا ئارالدۇر قەلىمى .
 بىر تۇپ توغراقتۇر ،
 ئەتراپىغا يەتمىگەن ئىنسان قەدىمى .
 ئۈستىدە پەقەت كەپسىز قۇشلار ،
 خىياللىرى ئوغرىلانغان .

بىر قارلىغاج كۆزلىرى قارا ،
 ئانىلارنىڭ قەدەم ئىزىدىن
 توپا ئېلىپ ئۈچ چىمدىم ؛
 قىزلارنىڭ قەلبىدىن سەھەردەك پاكىز
 خىيال ئېلىپ بىر سىقىم ،
 ياساپ قويدى ئۇنىڭ كۆكسىگە ئۇۋا .

2


قەلىمى يېگانە ، يولنى يېگانە ،
 ئايغا ئوخشاش ، ئۇياشقا ئوخشاش .
 ئىشقى ئۈچۈن بولغان دىۋانە ،
 يار مەڭزىدىن گۈل دەپ ئۈزگىنى
 چىقىپ قالغان چېغىدا كۆز ياش .

بارمۇ دۇنيادا ئارتۇقراق ئازاب ،
 ئۇنتالمىسا تەنھالىقنى ،
 يار كۆزىگە ھەرقانچە قاراپ .

كۆزى يېگانە ، سۆزى يېگانە ،
 ئاشىقلىق چۆلىدە ئۆزى يېگانە .

«مەھبۇسلۇق پەلسەپىسى»

سالالىدىڭ قولۇمغا كويما،
 پۈتۈمدا بار بەك ئېغىر كىشىن.
 لېكىن،
 ھېسلىرىمنى ئۇتالىدىغۇمۇ، ياق
 ئەركىنلىكىنى تۇتالىدىغۇمۇ، ياق!
 ھەقىقەت دەپ شۇنىڭغا ئىشىن.



مۇھەببەت پەسلى

ئازاڭلارنى تىمۇتۇرلەپ شاڭىر،
 بىر ھىجراندىن بىرمە پېشارەت.
 چىرايىنى كۆرۈپ ئالتۇنغا،
 سارغايىدى دېمە ھالىمىز ۋە نەمجان.
 ئۇ غازاڭلار
 مۇھەببەتكە قانماق ئۈچۈن
 ئۆز قەيىدىن چىقىپ قايتىدىن
 يۇلتۇزلارغا ئايلانغان يۈرەكتۈر.

يىلتىزىدىن غازاڭغىچە،
 بولغان ئارىلىقنى
 سىغدۇرالماسقا تەسەۋۋۇرىمىزغا،
 ھېس قىلىمىز
 غازاڭنىڭ يىلتىزغا ئايلىنالايدىغانلىقىنى.
 يىلتىز
 مۇھەببەتنىڭ بىر مەخپىي رىسالىسى
 توپا ئاستىدا ياتقان كۆمۈلۈپ،
 غازاڭ
 ئاچقۇچىدۇر شۇ رىسالىنىڭ
 چىققان
 ئارمانلارنىڭ كۆكسىدىن ئۈنۈپ.

قىش پەسلى

ئاقلىقىڭنى ياخشى كۆرىمەن ،
 پاكلىقىڭغا كۆيۈپ ئۆتسەن .
 ئاق چېچەكلەر
 ماۋزۇسىز قوبار سۆيگۈ خاتىرەمنى
 كىچىكلىدا
 ئۈزۈمەن بېلىق بولۇپ ،
 ئۇخلىغان دەرياڭ چۈشىنى ئۇرۇپ .
 ئانام ساڭا يېقىنلاشقاندا
 قازا قىلغان
 يېتەلمەستىن ۋەسلىگە .
 كۆزۈمنىڭ ئىچىدە ئانام ،
 سۆيۈپ ئۆتەر جىسمىڭنى .
 ئاقلىقىڭنى ياخشى كۆرىمەن ،
 پاكلىقىڭغا كۆيۈپ ئۆتسەن .
 مەن بالىسەن ، سەبىي ، ئاق كۆڭۈل ،
 مەن ئانامنىڭ ئىككىنچى جىسمى .

ۋەتەن - 2

قەلبىمنىڭ تۆرىدە بولسەن ئايان ،
 مەن ساڭا سۆيگۈمنى قىلغاندا بايان .
 سۆيۈش ئۈچۈن سوزۇلغاندا لەۋلىرىم ،
 دەريا بولۇپ كۈتۈۋالسىن .
 يىراقلاپ كەتكەندە باغرىڭدىن ئەمما ،
 يارىمنىڭ ئورنىغا ئۆتۈۋالسىن .
 سۆيەي دەيمەن ، ئەمما سۆيەلمەيمەن ،
 بىلمەيمەن چۈنكى لەۋلىرىڭ نەدە .
 لېكىن ، لېۋىڭ بولۇپ يۈرىمەن سۆيۈپ ،
 چۆلگىمۇ ، كۆلگىمۇ ،
 تاغقىمۇ ، باغقىمۇ ،
 تەڭلىسەڭ نەگە .

مۇھەببەت

چوغسەن قىشنىڭ ئىلاھى مۇز ئاستىدا ساقلىغان،
 توغسەن يازنىڭ ئاپتىپى قىلالمىغان بىر چارە.
 تاغسەن كۈتكەن پەيتىدە زارىقتۇرۇپ ئاتمىغان،
 پىراقىڭدا يۈرەكنى قىلىپ يۈرگەن مىڭ پارە.

كېلەر لېكىن لەۋ ياققۇم تاپىنىڭدىن بېشىڭغا،
 يۈرىكىمنى ئويناقتۇم چۆمۈلۈپ كۆز بېشىڭغا،
 كېلەر بارغۇم باش بىلەن مېڭىپ ھەتتا قېشىڭغا.

ئاھ مۇھەببەت

«م» ھەرىپى ئېزىلگەن يۈرەك،

«ھ» ھەرىپى تۈيۈك يول،

«ئە»، «ب» سىرلىق بىر چۆچەك،

قەبرىدۇر «ت» .

ئاي تەنھالىقى

سوغۇق نۇرنىڭ سوغۇق سۆيۈشى،
 گۈلخانلارنى قىلدى خارايە.
 ئەگىز لەرگە چۈشتى بولۇپ ئوق،
 ئىسيانلار يۈرىكى.

يوللاردا يۈرەك بار،

ئايدا يۈرەك يوق.

مۇز قەسىرى ئىچىدە باھار،

سۆيۈش ئۇندا ياسايدۇ دولقۇن.

تەسلىمنامە

ناخشىلار تىترىكىنىڭ جازىبىسى،

ھەيكەل بولۇپ قاتقان لەۋلەردە.

لەۋدىكى سەجىدىگاھ،

ئاينىڭ ئارمانلىرى كۆمۈلگەن قەبرە.

مەسئۇل مۇھەررىرى: پەرھات ئىلياس
مەسئۇل كوررېكتورى: ئاسىيە ئەخمەت
مۇقاۋىنى لايىھىلىگۈچى: ئەكبەر سالھ

قىز پەسلى

ئابلىم ئابدۇرېشىت بەرقى

*

شىنجاڭ خەلق نەشرىياتى نەشر قىلدى
(ئۈرۈمچى شەھىرى جەنۇبىي ئازادلىق يولى 348 №)
شىنجاڭ رەڭلىك مېتال گېئولوگىيىلىك قېدىرپ

تەكشۈرۈش ئىدارىسى باسقۇچىدا بېسىلدى

فورماتى: 850×1168 مىللىمېتىر 1/32

باسما تاۋىقى: 5 قىستۇرما ۋارقى: 2

2000 - يىلى 7 - ئاي 1 - نەشرى

2000 - يىلى 7 - ئاي 1 - بېسىلىشى

تراژى: 1-3000

ISBN7-228-05849-6/1.2135

باھاسى: 10.00 يۈەن